

# زرو

ناول

نصير احمد احمدي

(۱)

له عمره ځوان سړي پر خپلو لندو وروځو خپل څر شکېدلی لستونۍ تېر کړ؛ هسکې ونې ته یې وکتل؛ پینه یې وښوېده؛ کور شو؛ په غېږ کې نیولې وچ لرگي ترې ولوبدل؛ باد تېز و؛ د ړلۍ وړې دانې یې پر لمر سوځولي مخ، توره نرۍ غاړه او چاودو لاسونو تېرې لگېدې.

سړي د ونې پنډې تنې ته خپل خوار ولي ولگول، ټوخي واخیست؛ خولې ته یې لاس ونيو؛ په لارو کې یې د وینو سره څاڅکي ښکارېدل.

ړلۍ غټه شوه؛ د ونې پانې گډې ورسره راتلې؛ غولۍ ماتو شنو پاڼو او سپینو دانو ونيو. د سړي ژامې وکړېدې، خپل خوار زنگڼونه یې د ټټر له راوتلیو پوښتیو سره ولگول. مخامخ یې وکتل. تېز باد د ونو گڼې بېرې څانگې پرسولې وې... کله کله به تورې وربځې وغرمېدې، د سړي په سترگو کې به د برېښنا سپینه لیکه تېره شوه.

له پورته د لویو تېرو تر مینځ نرۍ اوبه راماتې شوې، اوبو لوېدلې پانې او وچ خلی ټولول... سړي په بېره وړ مېر کور کړ، د ده له غېږې لوېدلې لرگي بچ ول، اوبه په څنگ ترې تېرېدلې.

سړي غولې ته وکتل، خلی یې وړ واخیست، د مېړیانو له غاړه راوتلې گردې گردې وړې خاورې یې هسکې ودرولې.

وخت ووت؛ ړلۍ ودرېده؛ وربځې د غره پر شنو ونو راټیټې شوې. سړي حرکت وکړ؛ د لویو ډبرو څنډو ته لا د ړلۍ دانې پرتې وې؛ سپینو دانو له ځمکې څر رنګ اخیستی و.

سړي وچ لرگي په غېږ کې ونيول، په لویو، وړو لندو ډبرو کې مخ پورته لار، لاندې، په دره کې د سیند غرمبهارۍ خوت.

دی گڼو ونو ته ننوت، له شنو پاڼو راڼه څاڅکي راتویېدل... یو ځای ودرېد، سترگې یې څو ځله ټینګې کړې؛ ټیټ شو؛ گڼ واښه یې سره واړول؛ یوه طوطي منډه واخیسته، مات، شین وزر یې له ځانه بېل نیولی و.

سڀي ورغي، طوطي يي تر روغ و زرر ونيو، طوطي چغهار ي کڙي.  
 سڀي شاوخوا وکتل، تر يو ي هسکي وني لاند ي، په لندو ونيو کي ماته خاله پرته وه.  
 سڀي له گڼو ونو ووت، د غره په لمن کي خلاص خاي و، د چارمغزو تر هسکي بږي  
 وني لاند ي له تږو او لرگيو د جوږي جونگږي دروازه باد ښوروله....

(۲)

سڀي سترگي وموښلې، د اږ لوي پوستکي يي له خپل ټټره وښوياوه، شاوخوا يي وکتل،  
 په بږه له جونگږي ووت، طوطي يي له لندو ونيو ور واخيست. ودرېد، يودم يي  
 وويل:

\_ها! نه!

طوطي يي له لاسه ولوېد، منډه يي واخيسته، د يوه قبر تر څنگ ودرېد، درب شو،  
 زنگونه يي په خټو کي ننوتل، په بږه يي د قبر پر سر رلي وهلي گلان نېغ ودرول، د  
 لرگي ږنگه شناخته يي سمه کړه، سره سا يي وايسته:

\_اه! زما ښکلي زرو! ما وښه!

له قبره رغړېدلې وړې سپینې تېرې یې بېرته پر خپلو ځایونو کېښودې. جونگرې ته ننوت، غلی کېناست.

د طوطي چيغې شوې، سړي په بېرې ښکاري ټوپک ور واخیست، د باندې ووت، له نارې سره د گېډرې بېرې لکې. په گڼو ونو کې ننوته. سړی ورغی، طوطي یې ور پورته کړ، بېرته جونگرې ته راغی.

طوطي یې د ایږ پر پوستکې پرېښود، غلی کېناست، له لیرې د سیند د اوبو شنهاری راته.

سړي له زړې کاسې درې چهارمغز ور واخیستل، ډبره یې ورته ونيوله، سپین چارمغز یې خولې ته واچول، د باندې ووت، سهارني لمر د غره په لمن کې د ونو له پرېولو پانوه ژېړه رڼا پورته کوله.

سړی قبر ته کېناست، د گلانو څو مات بوټي یې ترې لېرې کړل، کړپ شو، طوطي د جونگرې له خلاصې دروازې را ووت. سړی ورغی، د طوطي مات وزر ته یې لاس ور ووړ، طوطي کړېڅې کړې.

سړي وویل:

—راځه!!!

طوطي یې پر خپله اوږه کېناوه، په گڼو ونو کې ننوت. مخکې لاړ، لوېدلې ځاله یې ور واخیسته، ونې ته وخوت، بېرته کېښته شو، پر یوه تیرېه کېناست، پورته یې وکتل، د طوطي شین، مات وزر د گردې ځالې له تورو خلو راوتلی و.

سړی ولاړ شو، په گڼو نیالگیو کې ننوت، خو بېرته لنډ راوگرځېد، ونې ته ور وخوت، ورو یې وویل:

—د نورستان دا گڼ ځنگل، مات وزر او زما غونډې یوازېتوب، مړ دې بولم.

شبهه وروسته د قبر تر څنگ غلي ناست و. طوطي یې له اوږې ټوپ کړل، په لوېشت وښو کې روان شو، مات وزر پسې ځړېده....

سړي د قبر پر شناخته لاس کېښود، د تندي گونځې یې ژورې شوې، ورو یې وویل:

\_ زرو! ما خپله خواري وکړه، نه بې مني.  
 بېرته يې سر وڅړېد. د پښو تړیکې يې واورېدې، مخ يې واراوه، په ډبرو کې هوسۍ  
 گرځېده....  
 سړي خلاصې دروازې ته وکتل، ټوپک د جونگرې دېوال ته ولاړ و. بېرته يې سر  
 وڅړېد، قبر ته يې وکتل، موسک شو:  
 \_ زرو! سخت شرط دې راته اېښی!  
 هوسۍ ته يې وکتل، د غره په لمنه کې بې غمه روانه وه. له پرېولې پوستکي يې سره  
 بخونه رڼا پورته کېدله.  
 يودم يې ورمېر کور کړ، طوطي نه و. سړي منډه واخيسته، د ونې په يوه وهل شوي  
 موندنه پورې را شنې څانگې يې سره وړولې، پرېووت، سترگو ته يې د شنو وښو تېرې  
 څوکې ودرېدلې، د دوو لويو تېرو تر مينځ د طوطي شنه لکۍ ښکارېدله.  
 لاس يې ور وغځاوه، طوطي کړېزې کړې، د سړي لاس ته يې د خپلو پښو تېره نوکان  
 ونيول، سړي ډک لاس را وايست، طوطي روغ وزر رپاوه.  
 سړي وويل:  
 \_ اه! زرو، په څه نالت ( لعنت ) شي دې مينه راغلي وه.  
 جونگرې ته لاړ، طوطي يې کونج ته پرېښود، غلی کېناست.  
 لاس ته يې وکتل، پر څر پوستکي يې د طوطي تېرو نوکانو سړې ليکې جوړې کړې  
 وې.  
 ولاړ شو، د جونگرې يواځينۍ درېڅې ته ودرېد، لمر ته د ورېځو سپينه لويه ټوټه ور  
 روانه وه. په نور اسمان پسې يې وکتل، د غره تر څوکې پورې شين و.  
 کړپ شو، په بېرته يې مخ واراوه، سترگې يې رډې راوختې، چيغه يې کړه!  
 \_ پام!  
 په وچو وينو سور، سپين ټکری يې له غولي را پورته کړ، گوټې يې پرې وتپولې، څنډه  
 يې لنډه وه.

سړي ږنگې خټينې کاسې ته لاس کړ، کاسه د طوطي تر سر تېره شوه، پر دېوال ولگېده، طوطي کرېزه کړه، د کاسې ماتې ټوټې راولوبېدې.

سړی دېوال ته کېناست، ټوخي واخيست، يودم يې ټکری پر ټټر پورې ټينگ ونيو، له سترگو يې رانه څاڅکي را مات شول، پر سپېرو ډنگرو انگو ورغړېدل، د ږبرې په گڼو تورو وپښتو کې ورک شول.

ورو يې وويل:

—اه، زرو! وښه، ستا ټکری مې سم نه و راخړولی.

د باندې ووت، ټکری يې پر وښو هوار کړ، د ټکري تر څنگ اوږد وغځېد. پورته يې وکتل، په هسکه طياره پسې دوې سپينې ليکې روانې وې.

د سړي سترگې سره ورغلې، يو وخت يې بانه خلاص کړل، طوطي يې پر ټټر ناست و. سړی وښورېد، طوطي وښو ته ټوپ کړل.

سړي وويل:

—په ځينو خبرو بايد پوه شي.

ټکری يې ور واخيست، جونگرې ته ننوت. طوطي يې په درېڅه کې کېناوه، ويې ويل: —ها کونج ته اينی گيلاس، دېگ، بدنې، اره، توره چايچوشه ... بلا نه وهي، له اوسپنې جوړ دي، د اير پوستکی او بالښت هم نه خرابېږي، فرش هم نه شته چې چټل شي، خاورې دي، مازې جارو غواړي، خو...

غلی شو، په وچو وينو لړلې ټيکری يې د ښځينه زرو جامو تر څنگ را وځړاوه، طوطي ته يې وکتل، ويې ويل:

—خو له دې دوو جوړو جامو او ټکري ليرې گرځه! نه به مښوکه ور وړې او نه هم تېره نوکان.

غلی شو، ويې ويل:

—هو رښتيا! ټوپک هم هېر نه کړې.

سړي ټوپک ته لاس ور وغځاوه، له کاشه یې یو یو کارتوس را وایست، لمن یې پرې تېره کړه، طوطي ته یې وکتل، ویې ویل:

\_لس کارتوسه ول، خو څلور ترې وپشتل شوې دي، یوه گولی د یوې هوسۍ سر ته سیخه شوه، د خولې خلاصېدو ته نه شوه پاتې، پوهېږې، دې ته جنګي کارتوس وايې، د مردکۍ غوندې یوه غټه چره لري، دوې نورې یوه اېږ وخوږې، پوستکي یې وینې، لوی و، په یوه گولی یې چاره نه کېده، څلورمه د یوه انسان تر زړه وخته.

سړي بېرته کارتوس په کاش کې واچول، طوطي ته یې وکتل، ویې ویل:

\_د وزر زخم دې لا تازه دی، راځه، یوه چاره به یې وکو.

ټوپک یې غاړې ته واچاوه، طوطي یې ور واخیست، د باندې ووت، ویې ویل:

\_یوه بله! د زرو له قبره به هم لېرې گرځې، د قبر پر سر گلان په اواره کې نه موندل کېږې، غره ته پسې ختلی یم، یو یو مې له رېښو سره راکنښلی دی، دا دوه کاله لومړۍ څرمنی (پسرلی) همداسې کوم، خو دا گلان ډېر نازک دي، د یخنی تاب نه لري، د غره پر سر د لومړۍ واورې سوږ باد یې وچ کړي.

سړي گام واخیست، طوطي یې له اوږې وښوېد، خو د پښو تېره نوکان یې د سړي د واسکت شکېدلې جېب ته سیخ شول، روغ وزر یې ورپاوه، بېرته اوږې ته وخوت.

سړی لاندې درې ته کښته شو، د سیند اوبه د غره له پښو سره لگېدلې، سپین ځگونه یې پر سر روان ول....

سړی د اوبو له ژۍ سره مخ پورته لاړ، لنډ راتاو شو، غره ته وخوت، د گڼو ونو په مینځ کې ودرېد، شاوخوا یې وکتل، ټیټ شو، یو سپین گل یې را وشکاوه، سترگو ته یې ونيو، د گل په سپینو پاڼو کې سړې نرۍ لیکې تېرې وې.

د گل پر پاڼه یې غاښونه ټینگ کړل، لاړې یې تو کړې، ویې ویل:

\_نه پوهېږم، هېر مې دي، ډېر وخت ووت، خو زرو همداسې یو گل را شکولی و.

له ونو ووت، په بوټو کې مخکې لاړ، اخ یې کړل، کېناست، تېره اغځی یې تر زاړه بوټ وتلی و. بوټ یې وایست، د کښې پښې د بټې گوتې لاندنۍ برخه یې وینې وه.

په بوټ کې نښتی اغزی په اسانۍ وخت، بېرته یې گامونه واخیستل، یوه هسک بوټي ته ودرېد. د گل وره پاڼه یې په خپلو گوتو کې وسولوله، گوتې یې ژبې ته ور وړې، ویې ویل:

— دا خو هیڅ خوند نه لري.

طوطي یې له اوږې ټوپ کړل، گن بوټي ته ننوت.

سړي وخنډل:

— نه نو، اوس سره ملگري یو، کله دې پرېږدم.

لاس یې ور وغځاوه، طوطي یې له نړیو څانگو را وایست، په خپل ځنگانه یې کېناوه، ورو یې وویل:

— گوره! له ډېر وخته راهیسي مې انسان نه دی لیدلی، کله کله جونگرې ته نږدې د چهار مغزو ونې ته غږېږم، د زرو کیسې ورته کوم، خو ونه یې نه اوري، نه پوهېږم، یا به ماته همداسې ښکاري، خو اوس ته په گوتو راغلی یې، نو دومره نخږې مه کوه. ولاړ شو:

— راځه، هغه گل باید پیدا کړو.

د ټوپک کنډاغ له لویې ډبرې سره ولگېد، له پورته وړې تېرې راوړغږېدې.

سړي په بیړه د ټوپک خوله، پورته سیخه کړه، ټیټ شو، یوه وره ډېره یې راواخیسته، بېر بوټی یې پرې وویشت، سوېې ټوپ کړل.

سړي سره سا واخیسته، طوطي ته یې وکتل، ویې ویل:

— یو ځل مې په سیند کې کبان نیول، له ونو لوی اېر راووت، مجبوره وم، اوبو ته مې ور ټوپ کړل، بلې غاړې ته ووتم

سړی د باران د رڼو اوبو ډنډ ته ودرېد، کېناست، په اوبو کې یې خپل مخ ته وکتل، خړې شونډې یې موسکۍ شوې:

— اه! زرو! غم دې څومره ژر وخورم.

په اوبو کې یې پر اوږه ناست طوطي ته وکتل، ویې وخنډل:



د زرو له مرگه راوروسته مې خپل مخ ته نه و کتلې، توبه، یو ځل، یواځې یو ځل،  
 څومره وخت؟ امممم، نه پوهېږم، خو د زرو له مرگه یواځې څو میاشتې تېرې وې چې  
 په جونگره کې غونډل وچیللم، تندې مې خوړین شو، آینه نه وه، د چینې په ډنډ کې  
 مې خپل مخ وکوت، خو اوس بده بلا رانه جوړه شوېده، ککړۍ ته مې وگوره! لوڅه ده،  
 اه! د مخ گونځې مې سم سیوري لري، د دېرش کلن سړي نو دومره زور مخ وي!  
 سړي یو دم وخنډل، په اوبو کې یې گوتې ننه ایستې، څېره یې ړنگه شوه، ویې ویل:  
 ورک یې که. ښکلی یا بدرنگه، پروا یې نه لرم، زرو نشته.

ولاړ شو، طوطي ته یې تر څنگ وکتل، ویې خنډل:

دومره بدید مه راته گوره! د زرو تر مرگ مخکې داسې نه وم، هوار مخ او اوږدې  
 څنې مې درلودې، د زرو پر زنگانه به مې سر کېښود، هغې به مې په گڼو تورو وپښتو  
 کې نرۍ گوتې تېرولې، د دنیا خوند پکې پروت و.  
 سړی غلی شو، یو دم یې وخنډل:

یوه ورځ یې په گوتو کې توره سپره ورغله، خو د زرو تندې گونځې نه شو، پوهېده، د  
 ځنگله ژوند و، شامپو او د نریو ښاخونو ږمنځ به مو له کومه کوله! تر غرمې یې زما  
 وپښته سره واړول، خوند یې کاوه، خو بله سپره یې ونه موند.

په سبا یې جونگرې ته نږدې سابه پخول، ورغلم، سر مې یې پر ځنگانه کېښود، لنډه  
 یې رایاده کړه چې وپښته دې پاک دې، بله سپره نشته. خواست مې ورته وکړ، خو  
 دې خنډل او همدا یوه خبره یې ټینګه نیولې وه.

جونگرې ته ننوتم، د اېږ د پوستکي تېره وپښته مې سره واړول، خپلې ناولې جامې مې  
 وکتلې، خو سپره نه وه چې پر اوږه یې کېږدم، زرو ته ووايم چې وگوره! دا سپره مې  
 اوس له وپښتو را ولوېده. اه! هغه سات مې له خدایه یوه سپره غوښته، یواځې یوه  
 سپره، که پاچا وای، نو هماغه وخت مې ټوله پاچاهي په یوه سپره ورکوله.

سړی غلی شو، طوطي ته یې وکتل، ویې ویل:

راځه! په گل پسې راغلي یو.

روان شو، مخکې لار، بېرته راوگرځېد، ولاړې هسکې تورې تېرې ته یې په ځیر وکتل،  
په بېره یې د تېرې پر سر د مرغانو وچه چټلې پاکه کړه، کیناست، پر تېره یې لاس تېر  
کړ، سترگې یې ډکې شوې:

— په ټول غره کې تر دې ښکلې تېره نشته.

ویې ټوخل، په سوځېدلې سا یې وویل:

— دا ځای و.

تر ډبرې راوگرځېد، ویې ویل:

— د ډبرې شمال خواته درې، څلور گامه فاصله وه.

ټوپ یې واچاوه:

— یو، دوه، درې.

ودرېد، شاوخوا یې وکتل، بل گام یې واخیست:

— څلور.

کیناست، په خوند یې وویل:

— ستریا ارزېده.

شین بوتی یې ور وشکاوه، طوطي ته یې وکتل، پر ډبره ناست و، د ټټر مړې، شني بېکې  
یې باد پرسولې وې.

ورغې:

— ورته وگوره! غوتی یې لا نه دې سپرلې، خو زړه ته مې ولوېده چې زرو همدا بوتی  
راښودلې و.

سړي په خپلو تېرو نوکانو غوتی خلاصه کړه، یوه پاڼه یې خولې ته واچوله، په خوند یې  
ووویل:

— نه یم غلط، خوږوالی لري، بس، یواځې پانې یې نه دې سپرلې، په دې غره کې به دې  
ایله د جوزا اخبر ته هډونه تاوده شي.

ټوخي واخیست، له خولې یې لارې باد شوې.

له بوتې يې څو وړې غوټې ور ټولې کړې، په غروي کې يې وسولولې، ويې ويل:  
 \_يوه ورځ مې لاس په اړه ژوبل کړ، زخم يې نه سره ورته، له زرو سره همدې غره ته  
 راوختم، هوا توده وه، گلان مو په اسانۍ پيدا کړل. زرو د گلانو پانې په خپل غروي  
 کې وسولولې، زما پر لاس يې راکښودې، ښه مې په ياد دې، زرو همدې ډبرې ته ولي  
 لگولي و.

سړی غلی شو، سولولې غوټې يې د طوطي پر مات وزر کښودې، طوطي کرېزه کړه.  
 سړي وخنډل:

\_خو ما درد نه احساساوه، يا به مې زخم ته پام نه و، زرو ته مې کتل او پر خپل لاس  
 مې د هغې د تودو گوټو له لگېدو خوند اخیست، خو ته نه يې گرم، زما زير لاس او د  
 زرو پستې گوټې، ډېر سره ليرې دي.

غلی شو، له خپلې لمنې يې نرۍ تراډه وايسته، د طوطي وزر يې پرې وتاړه.

ويې ويل:

\_د زرو د خولې خبره درته کوم، انا يې کوچۍ وه، په يوناني دواوو ښه پوهېده، دې ته  
 يې هم د ځينو بوټو رازونه ويلي وو، نه پوهېږم، زما لاس خو ټک پتري شو، ولې به نه  
 جوړېده، د زرو گوټې پرې لگېدلې وې.

ټوپک يې ور واخیست، طوطي يې پر خپله اوږه کېناوه، مخ کښته روان شو. څومره  
 چې لاندې ته، د سيند د اوبو شنهاری تېرېده.

سړی يو ځای ودرېد، طوطي ته يې تر څنگ وکتل، ويې ويل:

\_ته به وړی يې!

لاره يې چپه کړه، پر يوې لوړې وخت، بېرته کښته شو، په نرۍ دره کې د شاتوت  
 زړې ونې ته ودرېد، پورته يې وکتل، ويې ويل:

\_لا خام دي.

په تگ کې يې وويل:

\_دا ونه هم راباندې گرانه ده، زه او زرر به کله کله ورته راتلو، زرر به د ونې لاندینۍ پانې په پخو توتو پسې اړولې، خو ما به د هغې په توتو ککړې سرې خولې ته کتل. سرې سیند ته کښته شو، یو دم یې وخنډل:

\_اوس به دعا راته وکې!

ټوپک یې نیالگي ته ودراوه، پر ملا کړوپ شو، غټه ډبره یې واړوله، تندۍ یې تریو شو: \_نشته.

د سیند څنډې ته ورغی، بله ډبره یې ورغړوله، یو دم یې د دواړو لاسونو غریو سره وجنگول:

\_پیدا مې کړل.

طوطي یې پر یوه هواره ډبره کېناوه، ټیټ شو، لاس یې د طوطي سترگو ته ونيو، په دوو گوټو پسې یې سور اوږد چینجی څړېده.

سرې په خونډ وویل:

\_نه پوهېږم، ماهیان خو یې په شوق خوري.

چینجۍ یې د طوطي منبوکې ته نږدې پر هواره ډبره کېښود، خو طوطي ور ونه کتل. د سرې تندۍ تریو شو:

\_فکر نه کوم چې تر ماهیانو دې پاک خوره اووسې. زه په همدې سرو چینجیو ماهیان نیسم، بس، تر اوسه یو چنگک هم خالي نه دی راختلی.

سرې د خپل زاړه کمیس غاړه خپلې پزې ته ورنږدې کړه، ویې ویل:

\_دومره بوی یې نه ځي، خو اوس تیار د سیند غاړې ته راغلی یم.

کمیسی یې وایست، د پښتیو هډوکي یې راوتلي وو، تر ښی اوږې لاندې یې د مرمۍ د لگېدو نښه ښکارېدل.

کمیسی یې په اوبو کې وواژه، بېرته یې پر هواره ډبره کېښود، د کمیسی پر غاړه یې یو موټی لندې شگې وموښلې، اوبه یې پرې تېرې کړې، ونې ته ور وگرځېد، کمیسی یې لمر ته راوځړاوه، بېرته طوطي ته راغی، ویې ویل:

—خوبنه دې، ته به وړی یې.

سړي وټوخل، ویې ویل:

—دومره هم نه یې راباندې گران، خو د زرر له خاطره دې عزت کوم، پوهېږې! د جونگرې پر سر د چهارمغزو په ونه کې یوه طوطي ځاله جوړه کړې وه، چغهارې یې تېرې لگېدې، خو د زرر له لاسه مې کار نه پرې درلود. زرر ته یې خوند ورکاوه، ډېره یې ورسره جوړه وه، طوطي اموخته و، څرمنونې (پسرلی) به راغی او د لومړۍ واورې تر اورېدو مخکې به یې ځاله پرېښودله، زرر به خندل، ویل به یې چې زموږ ژوندۍ جنتري ده.

یوه غرمه په جونگره کې وېده وم، د زرر چیغې مې واورېدې، په بېړه د باندې ووتم، زرر د طوطي مات وزر په خپلو گوتو کې ټینگ نیولی و. علت مې وپوښت، په ژړا کې یې رایاده کړه، چې د طوطي چغهارې شوې، پورته مې وکتل، کوچیني باز له ځالي پورته کړی و، وړی یې نه شواى، لاندې راولوبد.

طوطي مې راواخیست، پر سترگو یې خړه پرده راغلې وه. یوه شېبه ژوندی و، بیا مړ شو.

د زرر په وینو سرې گوتې مې په خپلو لاسونو کې ټینګې ونيولې، هغې زما پر اوږه سر کېښود، په ژړا کې یې وویل:

—ځاله خالي شوه.

سړي د طوطي د مښوکې لاندینې برخه په گوته ووهله، ویې خندل:

—اوس پوه شوې چې ولې راباندې گران یې؟

سور اسویلی یې وایست:

—ه! که دې زما زرر لیدلې وای، یوې خندا یې وزر در جوړاوه.

ولار شو:

—راځم.

د ډبرو خواته ورغی، شاوخوا یې وکتل، له سکرو یې یو سکور راپورته کړ، بېرته طوطي ته راغی، په خوند یې وویل:

\_بښه دي کړي، ډاډه یم چې د چینجي په خوړلو به نه یې پښیمانه شوی.

سړی پر هواره ډبره پرمخې پرېووت، طوطي یې تر څنک کېناوه، سکور یې په دوو گوتو کې ونيو، ویې ویل:

\_اول به د زرو سترگې درته رسم کړم، داسې. ام، د زرو سترگې تورې وې، د سترگو کسي یې یو څه غټ ښکارېدل، هه! په دې ترتیب.

یو دم کېناست، رسم کړې سترگې ته یې وکتل، تندۍ یې تریو شو:

\_دا سترگه غټه راغله، خو د زرو سترگې وړې وې، دومره اوږده بانه یې نه لرل، ښکلې نه ده، له زرو سره غټې سترگې ښې نه ښکارېدې.

واسکت ته یې لاس ور وغځاوه، پر انځور کړې سترگه یې تېر کړ.

ویې ویل:

\_له سره به یې جوړ کم... ام، په دې ترتیب، وړې او یو څه اوږدې، کرارې سترگې... داسې.

اوس د بلې سترگې وار دی. د زرو د دواړو سترگو تر مینځ فاصله لږ ډېره وه، هه! دا یې هم بله سترگه.

نېغ کېناست، ډبرې ته یې وکتل، په خوند یې وویل:

\_دې ته وايي د زرو سترگې.

بېرته پر ډبره ورتیټ شو:

\_اوس یې د پزې وار دی.

شبهه وروسته یې سکور یوې خواته کېښود، د لاس څنگله یې ډبرې ته سیخه کړه، لاس یې تر زني لاندې کړ، ډبرې ته یې وکتل، یو دم یې واسکت تر کونج ونيو، ویې ویل:

\_د زرو پزه دومره هسکه نه وه.

د واسکټ ژۍ يې په خپله ژبه لنډه کړه، د رسم کړې پزې لاندینۍ برخې ته يې ونيوله، طوطي ته يې وکتل، ويې ويل:

\_دومره بد بد مه راته گوره، دوولس کاله مې مکتب ويلي، د رسم نومرې مې تر ټولو ډېرې وې.

ډېرې ته يې وکتل:

\_زرر يو څه لنډه پزه درلوده، په دې ترتيب...پزه يې د سترگو له مينځه نړۍ را جلا شوې وه، خو وروسته لږ پلنوالی پکې راغلی و...داسې.

سړي سر پورته کړ، بېرته پر ډبره ور ټيټ شو:

\_اوس يې د خولې وار دی، لاندینۍ شونډه يو څه ډکه ليکم، خو پورتنۍ شونډه يې نړۍ راغلي وه.

سړی کېناست، خړې شونډې يې موسکۍ شوې:

\_دې ته وايي د زرر خوله، هماغسې سره راټوله ده، خو سور رنگ نشته، د هغې شونډو سرخي لرله.

اه! تر غومبرو لاندې ژور ځايونه مې څنگه هېرېدل!

ټيټ شو، خو بېرته نيغ کېناست:

\_نه، زرر په دې رسم کې نه دې خندلي، دا وړې ژورې يې يواځې په خدا کې راتلې، اه! د هغې په خدا پسې خپه يم. هو رښتيا، زرر پراخ سپين تندى درلود، د وېښتو رسمول به يې تندى ښکاره کړي.

پر ډبره پرېووت:

\_ام، وېښته يې تور ول، کټ مټ لکه دا سکور، خو دومره سپېره نه ښکارېدل، بس! خدايي ځلا يې درلوده.

يودم يې تندى تريو شو، مات سکور يې اوبو ته واچاوه، ويې ويل:

\_نه پوهېږم، تر باران يوه ورځ مخکې دلته ولمېېدم، يخني مې وشوه، اور مې بل کړ، خو فکر کوم وروستي باران له سکور سپکه ايستلې ده.



سري ستوني ستغ پرېووت، لمر ته يې وکتل: سترگې يې پټې کړې:

\_طوطي! لمر تر تا بختور دی، زرو يې لېدلې وه.

غلی شو، ويې ويل:

\_زررو له ونې ټيټه وه، خو نرۍ ښکارېدلې، په ننگ کې به يې تور وېښته له ملا بېل

ورسره تلل.

سري سوړ اسويلی وایست، سترگې يې پټې کړې، ويې ويل:

\_طوطي! کاشکې دې زما وره پاچاهي ليدلې وای.

(۳)

شغال کوکه کړه، سري سترگې پرانيستې، تياره وه، دروازې ته يې وکتل، د درو له چاکونو دوه ستوري مالومېدل.



سڙي پر غولي لاس تهر ڪر، د چهارمغز مات پوستکی په گوتو ورغی، ڪرپ شو، پوستکی پر کاسه ولگېد، پر ځمکه د طوطي د مات وزر ڪرښنده غږ واورېدل شو. سڙي وويل:

— اه! ښه ده چې ژوندی ټی.

سترگې ټی سره وروستې، ويې ټوخل، ټوخي ټی زور واخيست، لاس ټی وټپاوه، جام ټی شونډو ته ونيو، دوه، درې غوږپه اوبه ټی تر ستوني تهرې ڪرې. ولاړ شو، وږې لرگينې ڪرکې. ته ټی لاس ور وغځاوه، پر مخ ټی سوږ باد ولگېد. د باندې ټی وکتل، پر ونو د ستورو تته رڼا پرته وه.

سڙي بېرته خپل ځای ته راغی؛ د اېږ پوستکی ټی پر زنگنو ور وښوياوه؛ غلی پرېووت. ټهر ټی دروند شو؛ لاس ټی ور وږ؛ طوطي ڪرېزه ڪړه.

سڙي چيغه ڪړه:

— نه دې خورم.

طوطي ټی تر غاږې ونيو؛ پر خپل ټهر ټی کېناوه. طوطي ټوپ ڪړل، سڙي لاس پسې ور واچاوه، په گوتو کې ټی مږې ښکې پاتې شوې.

سڙي غلی پرېووت، خو وروسته سلگيو واخيست، په غريو کې ټی وويل:

— طوطي! ته بايد زما خبرې واورې!

غلی شو، يودم ټی تر خولې تهره ڪوکه راووته!

— اه زرو، زړه مې چوي.

ولاړ شو، د باندې ووت، پر قبر ور پرېووت، غريو واخيست:

— زرو! يواځې يم، ډېر يواځې! ان طوطي هم زما خبرې نه اوري!

سڙي غلی شو، بغور (غښوږی) ټی د قبر پر وږو ډېرو ولگاوه، ډېرې سڙي وې، ورو ټی وويل:

— سهار يو وار خپل پخواني ڪور ته ورځم.

(٤)

د سږي پښه وښويښه، ټوپک له تېرې سره ولگېد، له پورته غټه ډبره راغله، سږي خان خنگ ته کړ، پر اړخ ولوېد، لاندې ورغړېد، له اغزو ډک بوټی يې اوږې ته سيخ شو، (اخ) يې کړل، تېرې تېرې ته يې لاس ور واچاوه، تېره ښويه وه، گوتې يې بېلې شوې، د يوې ونې تر تنې يې غبرگ لاسونه را تاو کړل. همالته اوږد وغځېد.

باڼه يې خلاص کړل، د لمر تېرې وړانگې يې سترگو ته سيخې وې، ورمېر يې کوږ کړ، طوطي پر يوه شنه ډبره ناست و.

سږي ښی لاس و خوځاوه، حرکت يې درلود، کين لاس يې پر ځمکه ولگاوه، درد نه و. سر يې پورته کړ، په احتياط کېناست، په کين زنگون کې يې څړيکه شوه، زنگون ته يې وکتل، خړه، زړه ټوټه په وينو سره وه.

سږي پاڅه پورته کړه، د زنگون پوستکي يې تېرې ورسره وړی و. بوټ يې وايست، د پښې گوتې يې خوځېدلې.

سړی ورو ولاړ شو، مخ پورته وخوت، لوېدلی ټوپک یې ور واخیست، طوطي ته ورغی، پر تېره کېناست، لاندې یې وکتل، یو دم یې سر وخواوه، په خندا یې وویل:

په سخته کې به مرگ هم منډې درنه وهي، ته ورته وگوره، پنځه، شپږ متره لاندې ورغړېدم، نه مې ورمېر را لاندې شو او نه مې هم سر ته کومه تېره ډېره سیخه شوه.

سړي لاندې وکتل، لیري، د گڼو ونو تر مینځ په تش چمن کې له خټو او ډبرو جوړه جونگره ښکارېدله.

سړي په خوند وویل:

طوطي! پوهېږې چې دا جونگره مو څه وخت جوړه کړه؟

طوطي پر ډبره ناست ملخ ته کتل...

د سړي سترگې وځلېدې:

دې ځای ته اول د زرو ور پام شو، له لوړې یې ولید، خوند یې ورکړ، کله چې ورکښته شوو، د اوسېدو له پاره سم راته وایسېد. زرو خوشاله وه، پر مټ یې کلکه چونډۍ راوړلگوله، په خوند یې وویل:

انتخاب مې څنگه دی؟

وروسته یې درې څلور گامه واخیستل، په شنه چمن کې یې یوه تېره کېښوده، ویې ویل:

تر دې ځایه به یوه کوټه جوړه کړو.

بیا یې له ونې لوېدلی چهارمغز ور واخیست، د کینې سترگې پاڼه یې سره وروستل، لاندینۍ شونډه یې په غاښونو کې ټینګه کړه، چهارمغز یې وار کړ، لېرې ورغړېد، ویې ویل:

تر هاغه ځایه به د لرگیو یوه کتاره راوگرځوو، بس، د ترکاریو د کرلو له پاره ښه ځای دی.

بیا ماته راغله، اوږه یې راسره وجنگوله:

څنگه! زما نخشه دې خوښه نه شوه؟

ومي ويل:

\_نه

په تندي کې يې گونځې پيدا شوې، دواړه شونډې يې سره ورغلې:  
\_ام م م..... بخيلي مه کوه، دا راسره ومنه چې ښکلې خبره مې وکړه.

ومي ويل:

\_خو يو څه کم دي، د ماشومانو کوټه!

زرر وخنډل، پر غاړه يې کلکه خوله راولگوله.

سړی غلی شو، غاړې ته يې لاس ور وور، ورو يې وويل:

\_اه! څه توده خوله.

مخ يې واړاوه، د لمر وړانگې يې پر سترگو ورغلې، اوښکې پکې ځلېدلې.

سړی ولاړ شو، طوطي ته يې وکتل، له ژپړې منښکې يې د ملخ خر وزر راوتلی و.

سړي وويل:

\_راځه! سلامت ورځ مزل پاتې دی.

گام يې واخست، خو بېرته ودرېد، پاڅه يې ور پورته کړه، د زنگانه وينه وچه وه، بېرته

يې حرکت وکړ، ژوبله پښه يې درنه پسې اخیسته. يو ځای ودرېد، د ټوپک کولنگ يې

کش کړ، ورو يې وويل:

\_پوهېږې، دا ځای اېر لري، لاندې هم کله کله راپيدا شي، خو وخت يې مالوم دی، کله

چې د غره څوکې ډېره واوره ونيسي، نو اېر، لهوان او نور ځناور د غره لمنو ته راکښته

کېږي.

سړي بېرته ټوپک اوږې ته واچاوه، ورو يې وويل:

\_له دې وروسته ونې گنی دي. ښه ده، په دې غره کې د لرگيو د ورلو لاره نشته، که نه

نو اوس به په سيوري کې نه تلو.

(۵)

سري د غار خولي ته ودرېد، ټوپک يې پر يوه هواره ډبره کېښود، د دوو تېرو تر مينځ راوتلی بوټی يې وځانډه، د بوټي پانې يې پزې ته ور نږدې کړې، سا يې کش کړه، تر ډبره يې سترگې پټې وې.... بېرته يې ټوپک ور واخيست، غار ته ننوت.

غار ارت و، سري يواځې يو ځای ملا کړوپه کړه، بېرته نيغ شو. مخکې لار، په پراخ ځای کې ودرېد، ځای د يوې غټې کوټې په اندازه و.

سړي شاوخوا وکتل، ټوپک یې کېښود، ښویې ولاړې ډبرې ته کېناست، ډبره له سپینو لیکو ډکه وه.

سړي شونډې ور نږدې کړې، ډبره یې ښکل کړه، له خاورو یې د ماتې پیالې لاستی راپورته کړ، لمن یې پرې تېره کړه، په زړه پورې یې ونيو.

ولاړ شو، د پیالې لاستی یې له ماتو ښکړیو، زړې ښځینه چلکې، د مایل له شکېدلي سپړه پوښ او جارو سره کېښود. په خاورو کې ستوني سغ اوږد وغځېد، پورته یې وکتل، له ډبرو وچ واښه راوتلي وو.

سړي سره سا وایسته، سترگې یې پټې کړې، په اوبو کې د څاڅکو د لوېدو غږ راته. په اوبو کې چرپا شوه، سړی په بېره ټوپک ته ور وښوېد، گیدرې مخامخ منډه راواخیسته، ټوپک یې کړل، لنډه لکۍ یې د سړي پر مخ ولگېده، ښویه له غاړه ووته. سړي لاړې تو کړې، خپل لستونې یې پر خوله تېر کړ، طوطي ته یې وکتل، د دوو ډبرو په مینځ کې ننوتی و.

ولاړ شو، د کوټې په بل سر کې پرې شوي غار ته ودرېد، ملا یې کړوبه کړه، مخکې لاړ، چونگی یې واورېد، سړي ټوپک هماغه خواته ور واړاوه، یوه شېبه ودرېد، سترگې یې له تیارې سره اشنا شوې، د اوبو د کوچیني ډنډ پر ژۍ د گیدرې بچیان پراته وو. سړي خپلې پزې ته لاس ور وور، پورته یې وکتل، د اوبو دوهم څاڅکی یې سترگې ته سیخ شو، خوله یې واژه کړه، څاڅکی یې پر شونډو ولگېد، ویې خندل، بېرته خپل ځای ته راغی، طوطي ته یې وکتل، ویې ویل:

\_اه! دومره ډار هم ښه نه دی.

طوطي یې د ډبرو له مینځه را وایست. اوږد وغځېد، طوطي یې پر خپل ټټر کېناوه، ورو یې وویل:

\_پوه شوم، دې ځای خوند درنه کړ، خو مجبوره یې چی یوه شپه همدلته تېره کړې، پوهېږې، په دې ځای کې مې ډېر یادونه پراته دي.

سړي یو دم وخنډل، د طوطي مښوکه یې په خپله گوته ووهله، ورو یې وویل:

\_هاغه هواره ډبره وينې؟ لیکو ته يې وگوره، همدا سپينې ليکې د زرر د لاس نښې دي.

يوه ورځ د خوړو په موندلو پسې د باندې ووتم، سات، نيم سات وروسته بېرته راغلم، زرر په يوه سپينه ډبره همدا ليکې ايستلې، زما په ليدو يې راته وويل:

\_نن مو څوومه ده؟

پوه شوم چې د ورځو حساب کوي، هره ليکه، مانا يوه ورځ.

ورر مې وويل:

\_دلته دې دومره ژر زره شين شو؟

په بېره يې راته وکتل، زرر خپله غوسه نه شوی پتولی، هر څه يې په څېره کې راتلل، په غوسه کې به يې شونډې رېډلې.

خبره مې واړوله، خو هغه ولاړه شوه، لېرې کېناسته. ورغلم، د هغې سر مې په خپل ټټر پورې ټينگ ونيو، زرر يو دم وژړل. په ډک ستوني يې وويل:

\_بيا داسې ونه وايې.

زنه مې د هغې پر ککړۍ کېښوده.

زرر وويل:

\_په اور او اوبو، دواړو کې درسره يم.

ومې ويل:

\_اتمه.

په ژړاکې يې وخنډل:

\_د څه اتمه؟

\_نن مو اتمه ورځ ده چې دلته اوسو.

زرر په بېره تيرې ته ورغله، دوې نورې ليکې يې هم وايستي.

سړی ټوخي واخيست، خبرې يې پرې شوې. ويې ويل:

زرر به هره ورځ یوه لیکه ایستله، ټولې څلور شپېته لیکې دي، څه باندې دوې میاشتي.

سړی غلی شو، ورو بې ویل:

په دې ځای پسې مې د ژوند خوږې شیبې تړلې دي.

طوطي ته یې وکتل، ویې خندل:

غزني ته به نه یې تللی، ډاډه یم، که غږېدای، ځواب به دې ( نه ) و. ځکه غزني سوړ ولایت دی، زه همالته پیدا او را لوی شوی یم، په اته ویشتو کالونو کې مې شین طوطي ونه لید.

ما په لومړي ځل شنه طوطیان دوه کاله مخکې د لته د نورستان په ځنگلونو کې ولیدل. اه، کیسه مې کوله، د غزني د قره باغ او مقر تر مینځ یو غر دی، خلک یې د ( شیر غر ) بولي، ماشوم وم، له خپل پلار سره همدې غره ته په بوټو پسې لاړم، د سپرو غرونو په مینځ کې همدا یوه غره ونې درلودې، گڼې نه وې، د ترخو بادامو درې څلور سوه زرې ونې ولاړې وې.

پلار مې د غره ترخو او گونگلانو ( یو غزني بوټی دی ) ته د کولنگ تېره څوکه ونيوله، له وار سره به بوټی له رېښو سره راوخوت.

له پلاره مې وپوښتل:

دادا! ولې د بادامو پڼگې، وچې ونې نه ورو؟

پلار مې په بېرته راته وکتل، تندې یې تریو و، په خشکه یې وویل:

توبه وباسه! بیا داسې چټیاټ ونه وایې!

ما د بادامو ونو ته وکتل، تر ونو لاندې رالوبدلې، زاړه وچ ښاخونه پراته وو.

پلار مې وویل:

گناه لري؟

حیران شوم:

څه گناه، هسي ورستېږي، ښه ده چې تنور ورباندې بل کو.



پلار مې کولنگ کېښود، راغی، په جگو پښو راته کېناست، زما پر اوږو یې غبرگ لاسونه کېښودل، ورو یې وویل:

— گوره کامرانه زویه! تر اوسه دريو کسانو دا لرگي خپلو کورونو ته وړي دي، خو ښه ورځ یې ونه لیده، د یوه غبرگې غواوې مړې شوې، د دویم په کور کې له درېیو پښتو ( نسلونو ) راهیسې جینکۍ زېږېدلې، درېیم ته هم خدای لویه رسوایي ور واپوله، لور یې له یوه اوښپه سره وتښتېده.

پلار مې ولاړ شو، کولنگ یې ور واخیست، وېې ویل:

— نو چا چې د ترخو بادامو دا لرگي وړي دي، ښه ورځ یې نه ده لیدلې.

ومې ویل:

— دا کسان پېژني؟

پلار مې یوه بوټي ته کولنگ ور واچاوه، پرته له دې چې راته وگوري، وېې ویل:

— نه، دا پخوانۍ اوازې دي، په وړکتوب کې مې له خپل پلاره واورېدې!

— نو ولې؟ په دې ونو کې څه دې چې ...

پلار مې په خبره کې راولوېد:

— اوس دا بوټي راپسې راټول که.

تر غرمې د خرې مضبوط بار برابر شو، د راتگ په وخت مې پلار لاره کېږه کړه.

ومې ویل:

— کلی خو هاخوا دی.

پلار مې وخنډل:

— راځه!

خره په سپېرو تېرو کې کښته روانه وه. ځای ځای به یې ټوډه ووهله، خو زما پلار قوي

متې درلودې، ټول عمر یې په نجاری کې تېر کړی و، بار یې لوېدو ته نه ورکاوه.

یو ځای یې خره ودروله، پلار مې تر مټ ونيولم، ارت غار ته ور ننوتو، په پراخ ځای

کې له سپینې تیرې جوړه ښځه ناسته وه.

پلار مې غبرگ لاسونه لپه کړل، شونډې يې وڅوڅېدې، خو پوه نه شوم چې څه وايي، وروسته يې زما له اوږې سره خپله څنگله وځنگوله، ور ومې کتل، په اشاره يې پوه کړم چې دعا وکه!

وار له واره مې د روزيگل نوی بايسکل سترگو ته ودرېد.

ومي ويل:

—خدايه، روزيگل له بايسکله خلاص که.

روزي گل زموږ همزولي و، مکتب ته به يوځای پلي سره تلو، خو وروسته يې پلار نوی بايسکل ورته واخيست، کله چې به تر موږ تېر شو، نو له روان بايسکله به يې پښه وغځوله، د بوټ پونده به يې د لارې مړو خاورو ته سيخه کړه، ټول ماشومان به پولي ته وختل.

پلار مې تر مټ ونيولم، ويې ويل:

—د ښځې تر مخ د جامو مينځلو تشت وينې؟

لانډې مې وکتل، سپينه ډبره د کاسې په څېر جوړه شوې وه.

پلار مې وويل:

—سلگونه کاله پخوا، همدې ښځې دلته جامې مينځلې، يودم کوپار ورباندې راغلل، ښځه په خپل عزت ووېرېده، خدای ته يې لاسونه لپه کړل، د نازولو بندگانو دعا ژر قبلېږي. ښځه په تېره بدله شوه.

پلار مې پر اوږه سوک راکړ:

—اوس پوه شوې چې په دې غره کې د بادامو دا وچ لرگي ولې څوک نه شي وړلې! د خدای د دې نازولې له ښېرا څخه وېرېږي.

شاوخوا مې وکتل، پر يوه هواره تېره، غوړ مات شيطان څراغ او څو خيران زاړه بوتلونه پراته وو.

پلار مې وويل:

\_دې ځای ته هندوان هم احترام ( احترام ) لري، بس، يواځې ، څو کاله مخکې لا دلته هندوان او سکان راتلل، ديگ به يې کاوه، وروسته به يې د شپښو په تېلو څښې غوړې کړې، دايره به يې جوړه کړه، تر شيطان څراغ به راگرځېدل.

سړی يو ناڅاپه نېغ کېناست، واسکت او کميس يې په بېړه وايستل، کميس يې ټکواهه، وړه څرمنښکۍ پر ځمکه ولوېده.

سړي وخنډل:

\_اه! له غونډله مې زړه چوي.

بېرته يې کميس واغوست، خو واسکت يې تر سر لاندې کړ، طوطي ته يې وکتل، ويې ويل:

\_هغه مجسمه مې بيا ونه لیده، زموږ له سيمې ليرې وه، د پښو درې \_څلور ساعته منزل يې غوښت، خو له کوچيانو به خبرېدم چې مجسمه په خپل ځای ولاړه ده، ان طالبانو د بودا مجسمه ښکته کړه، خو د (شیر) د غره مجسمې ته يې څه ونه ويل، خو د کرزي د حکومت په پنځم، شپږم کال خبر شوم چې چا له بېخه اړه کړې ده. خلکو دوې خبرې کولې، ځينو ويل چې د امريکايانو څرخکې ورته کېناستې، خو نور په دې باور و چې مجسمه تر پاکستانه ورسېده.

سړي سره سا وايسته، طوطي ته يې وکتل، ويې ويل:

د شیر غار هندوانو او مسلمانانو ، دواړو ته داسې مقدس و، لکه ماته دا ځای، زه په کال کې دوه درې ځله دې غار ته راخېژم. دا ځای د زرو له خاطر و ډک دی، په هره تېره يې لاس لگيدلی.

يودم کېناست، غولي ته يې وکتل:

\_طوطي! زرو به همدلته گرځېده، په خاورو کې به يې اوس هم پلونه پاتې وي، هاغه تېره وينې؟ ولي به يې ورته لگولي وو؛ خبرې به يې کولې؛ خنډل يې، خندا به يې په ولاړو تېرو ولگېده، انعکاس به يې وکړ، بېرته به راوگرځېده. اه! دا غار ډېر بختور دی، د زرو خندا يې اورېدلې ده.

راځه!

سړی په بېره ولاړ شو، طوطي يې تر وزر ونيو، طوطي کريزه کړه، سړی واره غار ته ننوت، ويې ويل:

په اوبو کې د څاڅکو د لوېدو غږ اورې!

د گيدېرې بچيان وچونگېدل.

سړي وويل:

د چت پر سر، لږ پورته يوه چپنه بهېرې، دا څاڅکي د هماغه چپني زېم دی، زرو به چپني ته نه تله، بس، چې تندې به واخيسته، دې څاڅکوته به يې خوله ونيوله.

ما هم ترې زده کړل، خو د زرو پېښې مې نه شواي کولای، تل به مې مخ او غاړه لاندې وو.

اه! راځه، راځه چې هغه بوټی در ونسیم.

سړی له غاړه ووت، د لمر سترگه د مخامخ غره پر څوکه ولاړه وه، ونې توربخونه ښکارېدلې، مازې څوکو يې ژېړه رڼا کوله.

سړی د غار خولې ته ودرېد، د بوټي پانې يې وښورولې، پزه يې ورنږدې کړه!

اه: څومره خوږ بوی، پوهېرې! زرو د دې بوټي په بوی نه مړېده، د ورځې به څو ځله دې بوټي ته درېده، سترگې به يې پټې وې، د بوټي له بوی څخه به يې خوند اخيست.

سړی پورته وخوت، د چپني رڼې اوبه يې خپل مخ ته ور واچولې، کېناست، طوطي يې له زنگانه وښويېد، اوبو ته يې مښوکه ور ټيټه کړه.

سړي پورته وکتل، د غره سپينه څوکه نېغه ولاړه وه، لمر ته سيخو واورو ژېړه لمبه کوله.

سړي وويل:

يوه ورځ له زرو سره پورته وختم، دوی و، تر واورو ورسېدو، زه ودرېدم، خو زرو په څپلکو کې مخکې تله، ځای ځای به ټيټه شوه، له سپينو واورو راوتلي ژېړ گلان به يې

راوشکول.

په اول کې يې باک نه کاوه، خو وروسته يې د پښو گوټې سرې شوې، تر تورې پورې مې په غېږ کې راوړه.  
سړي يودم وخنډل:

— اه طوطي، د زرو خندا دې نو نه وه ليدلې، زړه يې له بېخه ايست. پوهېږې، زرو مې په لومړي ځل دوه نيم، درې کاله مخکې ولېده، ما د کړکۍ له پاره لرگي اړه کاوه چې يوه ماشوم چيغه کړه، ور ومې کتل، نهه يا لس کلن هلک په حويلۍ کې منډې وهلې، خپل سر او ورمېر ته يې څپېږې نيولې وې، په منډه کوټې ته ننوت، سر مې پسې ونه گرځاوه، بېرته مې اړه راواخيسته، خو شېبه وروسته مې د يوې نجلۍ خندا واورېده، ښکلې خندا، زړه يې له بېخه ايست. ور ومې کتل، د کوټې له وره لومړۍ يوه ځوانه نجلۍ راووته، بيا څپلکه پسې راغله، نجلۍ سر ټيټ کړ، څپلکه د غواوو پښو ته نږدې ولگېده.

نجلۍ په کړکۍ کې ودرېده، په خندا يې وويل:

— چينجيه! پرسېدلې پزه دې وخورې!

يودم يې په چوتره کې منډه واخيسته، له کوټې هماغه ماشوم را ووت، پزه يې ډومبک ولاړه وه.

نجلۍ دالان ته ننوته، ماشوم هم ورغی، د يوې ښځې چيغه مې واورېده!

— سترگې لرې که نه، په ذغالو کې وختې.

نجلۍ وويل:

— ادې! ورور مې کرار که!

چوپه چوپتيا شوه، د ښځې لوړ غږ مې واورېد:

— وه زويه، کرار کېنه! له بمبرو (غومبسو) څه بلا غواړې.

بېرته په خپل کار بوخت شوم، خو وروسته مې د اوبو د بمبې غږ واورېد، ور ومې کتل، هماغه نجلۍ ولاړه وه، خوږه راباندې ولگېده.

له دالانه د ښځې غږ راغی!

زرر، برگي غوا ته دوه سطله اوبه کېږده، له سهاره راهيسې ترې ولاړه ده.

سړی غلی شو. شونډې يې موسکۍ شوې، ورو يې وويل:

اَه، زرو، څومره خوږ نوم، نجلی زرو نومېدله.

د زرو نيکه په خپل پخواني کور کې نوې کوټې جوړې کړې وې، څلور خونې، درې تشنابه، دهليز او د اور ځای. دې ټولو کړکۍ او دروازې غوښتې. پلار مې نجار و، د ټولو مزدوري يې يولک اوغانۍ ورسره خلاصه کړې وه.

ما هم د نجارۍ په کار کې تجربه لرله. د مکتب له وخته به دوکان ته تلم، خو له دولسمه وروسته مې يواځې نجاري کوله.

پلار به مې هم کله کله د نجارۍ نوي فرمايشونه راوړل، کوم وخت چې به کار راباندې ډېر شو، لاس به يې راسره ووړ.

گذاره کېدله، دوه تنه وو، زه او پلار. د مور مې کلونه مخکې زړه ودرېد، مشر ورور مې له طالبانو سره د جنگ لومړي خط ته لاړ، مړی، ژوندی يې غيب شو. کشری هم په وړوکوالي کې شنې غاړې ونيو، تر ډاکټره ونه رسېد، بس، زه او پلار پاتې و، تر کور، په سارا خوشاله وم.

د زرو له نيکه سره مې په اوله کې ويلي و چې د دومره ورونو او کړکيو جوړول مياشت غواړې، کور مې ليرې دی، نه شم تلای، ده هم بله پکې ونه کړه، ويې ويل چې د شپې د تېرولو ځای له ما وغواړه.

په اول ماښام يې جومات ته بوتلم، اَه، زړه مې ولړزېد، اوه، اته متره توره کوټه وه، په بر سر کې يې بله لرگينه دروازه ښکارېدله، ورغلم، دروازه مې خلاصه کړه، د فرضو ځای و. خراغ مې ورته ونيو، محراب په تورو دېوالونو کې سپين ښکارېده، گچ يې ور کړی و. بېرته د سنتو ځای ته راغلم. زړې توشکې هوارې وې، له سره زاړه فرش نه نمجن بوی ولاړېده. د خراغ پلته مې لوړه کړه، پر چت لوگي وهلي تور لرگي پراته ول، له پورته د غڼو ځالي راڅرېدلې.

ماخستن هماغه ماشوم ډوډۍ راوړه چې غومبسو پسې اخیستی و، د پزې پارسوب یې لانه و ناست، د نوم پوښتنه مې ترې وکړه، خو ماشوم کاسه کېښوده او په بېره له جوماته ووت.

د ماخستن جمې ته پنځه، شپږ کسان راغلل، زه هم په کتار کې ورسره ودرېدم. څلور رکعته لمونځ په ارامۍ سره ادا شو، خو په سنتو او وترو کې د ځمکې درباخته... د زنگونو د لگېدو وار نه کېده.

ننه رکعته وروسته یواځې ملا صیب پاتې و، هغه هم لنډه دعا وکړه او له جوماته ووت.

اوږد وغځېدم، وروسته مې د وره د خلاصېدو غږ واورېد. ماشوم و، گیلان او چایجوشه یې کېښوده. د نوم پوښتنه مې ترې وکړه، ماشوم په پټه خوله دسترخوان ټول کړ.

لیندې ته مې پام شو، رېر یې د ماشوم د تخرگ له جبهه راوتلی و. د هغه د خونې خبرې مې راواخیستې:

\_ یاره، ورک یې که، د چتکي ویشتل ډېر سخت کار دی، زړه به دې خوړین کړي. ماشوم نیغ را وکتل، دسترخوان یې پرېښود.

ومي ویل:

\_ ما رنگارنگ مرغان ویشتلې دي، خو چتکي ټوپونه وهي، تر اوسه د لیندې گیتۍ (تیره) نه ده ورته سیخه شوې.

د ماشوم سترگې وځلېدې، په خوند یې وویل:

\_ چتکي نو څه شی دی، همدا نن مې له ونې کښته راوغورځاوه.

ومي ویل:

\_ لینده به دې اصله وي.

ماشوم په بېره لینده را وایسته، خراغ ته یې ونيوله، کش یې کړه، وپي ویل:

\_ ارزانه لیندې هم شته، خو په دې مې دوه لسگونه ور وگڼل.

لینده مې ترې واخیسته، کش مې کړه، ومې ویل:

\_اصلي ده، سور رېر ژر نه شکېږي.

ماشوم په خبره کې راولوېد:

\_مخکې به مې د بایسکل له ټوپه لینده جوړوله، خو وار یې مړ و، گیتې به یې تر مرغانو نه شوای رسولای.

غلی شو، لینده یې رانه واخیسته، په خوند یې وویل:

\_شین تویی دې ویشتلې ده؟

\_نه

\_شین غاړې؟

\_ام م م ... نه

تندی یې تریو شو:

\_نو ته ام ځانته نیکاري وایې؟ تا څه ویشتلې دي؟

لاره رانه ورکه شوه:

\_ما، ما، هېڅ، هو رښتیا! زموږ په کلي کې خړې مرغۍ ډېرې دي، خړه مرغۍ، یوځل...

ماشوم په خبره کې راولوېد:

\_خړه مرغۍ نو څه شی ده، د لاس په لوټه به یې ام بوڅه راولروم. خړې مرغۍ خو ان په غزني (بنار) کې هم شته، که نر یې سارایي مرغان ووله.

ومې ویل:

\_نو ته غزني ته هم تللی یې؟

\_هو، مکتبونه لانه و شروع، له نیکه، خور او مور سره د غزني زیارتونو ته لاړم.

د ماشوم د غږولو له پاره ښه موقع وه، ومې ویل:

\_ښه نو، له دې دومره لوی کوره، یواځې درې نفره لاړئ؟

ماشوم وویل:



\_ پلار او ترونه مې نه وو، که نه هر څر مونی دوه \_ درې پسونه د زیارتونو له پاره اخلي.  
 ومې خندل:  
 \_ ترونه! مانا ډېر ترونه لرې.  
 \_ هو، درې ترونه، پلار او دوه ترونه مې په سعودي کې دوکانونه لري، کشر تره مې په  
 کابل کې ډاکټري وايي.  
 \_ نو کوچینان یې چېرې دي؟  
 \_ مشر تره مې کډه ورسره بیولې، اووه اجونه یې کړې، د هغه بل کډه د پلار کره په شپو  
 تللې، کشر تره مې لا تر اوسه واده نه لري.  
 \_ نو هغه کوچیني ماشومان دې څه کېږي چې په سرای کې گرځېدل؟  
 \_ دواړه مې وروڼه دي.  
 ومې ویل:  
 \_ ښه ده چې په کور کې مو جینکۍ نشته.  
 د ماشوم تندی تریو شو:  
 \_ ولې نشته، یوه مشره خور لرم، نن مې جنگ ورسره وکه، پزه مې نه وینې، بمبرې  
 وچيچلم، خو دې راپورې خندل.  
 ماشوم کاسه ور واخیسته او له کوټې ووت.  
 اوږد وغځېدم، سترگې مې پټې کړې، په چت کې مورگان چونگېدل.  
 د پېریانو او دېوانو خیالي تصویرونو خوب ته نه پرېښودم....  
 یو دم چیغې شوې، زړه مې خولې ته راغی، پر زاړه فرش د دوو پیشوگانو جنگ و، یوې  
 بلې ته یې نوکارې ور لگولې... د بالښت وار مې پرې وکړ، دواړه په منډه له کوټې  
 ووتې.  
 ټوخی مې واوورېد، یو بوډا په وره کې ودرېد، زړې، شکېدلې جامې یې په تن وې.  
 بوډا وویل:  
 \_ که ولي نه یم، خالي ام نه یم، پوهېدم چې حاجي نواب به دې دلته راولي.

مخکي راغي، د خوشابو سور بوی يې ورسره راوور، زما پښو ته نږدې توشکه يې سمه کړه، اوږد وغځېد.

شبهه وروسته يې وويل:

\_ځوانه، په خوب کې خو به خرهاری نه کوي؟

زما ځواب ته ماتله نه شو، بله خبره يې وکړه:

\_ټيټ بالښت درواخله، خرهاری دې دروي، له خوبه به مې نه باسي.

څه مې ونه ويل.

بوډا يوه شبهه غلی و، بيا يې وويل:

\_مه خپه کېره، بيگا يو سوالگر راغلی و، تر سهاره يې خرهاری خوت، يوه سترگه خوب

دې راباندې حرام شي!

ومي ويل:

\_نو ته د شپې دلته وېدېږي؟

بوډا سره سا وايسته!

\_هو، حاجي غلامالي ( غلام علي ) په اوله کې راته ويلي و چې په کور کې ځای نشته.

په خبره کې ور ولوېدم:

\_دا حاجي څوک دی؟

\_زه يې مزدور يم، درې غواوي او شل پسونه ورته ساتم، د دومره گورم ( پادې ) مړول

اسانه کار نه دی، ټوک ټوک يم.

ومي ويل:

\_د دې کلي له کورونو مالومېږي چې دا خلک په نس ماړه دي، خو جومات يې خوار

دی، ولې؟

بوډا وخنډل:

— ٻي اتفاقي دې خدای په ٻوتي هم نه ور ولي، په يوه خوله نه دي، حاجي لالو جومات جوړاوه، خو نور کليوال ورته ودرېدل چې نه، جومات به بيا د حاجي لالو په نوم يادېږي.

ومي ويل:

— خو په گډه دې پيسې سره ټولې کړي.

— دا خبره بيا د حاجي لالو په نپس ( نفس ) نه وه برابره، ضد ونيو، ويل يې چې که داسې وکړي، نو جومات در پاته دی. يا به يې زه جوړوم، يا مو همدا سل کاله پخوانۍ جومات ښه دی.

بوډا کښاست، يوه چونډۍ نصوار يې تر ژبې لاندې کړل، په خوند يې وويل:

— پوهېږي، حاجي لالو هم ځانته من وايي، اوو— اتو کليوالو ته يې په گټه پيسې ورکړې دي، خبره يې چلېږي.

ومي ويل:

— دا بل حاجي څه نومېږي؟

— کوم؟

— دا زه چې نجاري ورته کوم.

بوډا وخنډل:

— څومره هېرجن يې، په اوله کې مې درته وويل چې حاجي نواب.

ومي ويل:

— دا څنگه سړی دی.

بوډا تفدانی ته لاس وروغځاوه:

— په کم نپسي کې يې وړې ده، زامن يې د عربو په ريالونو کې مست دي، خو د ده مغروري به ونه وينې. په کور کې يې له سرو غاليو ځای نه کېږي، خو دی په خاورو کې پيتاوي ته ناست وي، غريبانو ته ام لاس نيسي، هاغه بله ورځ يې ماته هم يو سلگون راکو، پوهېږي، سړ کال يې خالي شپږ لکه اوغانۍ ذکات وايست.

بوڊا غلی شو، څراغ ته يې ور پو کړل، تر يو څه وخته غلی پروت و، وروسته يې خرهاری شو.

تر ډېره وينين وم، بيا مې سترگې سره ورغلې وې، يو وخت مې اوږه وخوځېده، سترگې مې رنې کړې، ملا له څراغ سره راته ولاړ و، په توره رېره کې يې د اوبو نښتو څاڅکو ژېره لمبه کوله.

د باندې ووتم، له لښتي چرپا راتله، ورغلم، په تياره کې مې زوروره نارو اوږېده:

—وه د خدای بنده! پام! مه راځه! لوڅ يم.

همالته اوداسه ته کېناستم، اوبه سرې وې.

بيگانگی بوڊا مې څنگ ته ودرېد، څادر يې په خپله پکه ککړی تېراوه، په لږزانده غږ يې وويل:

—تو، لانت په شيطان. په دې سپينه رېره يې تر اوبو وايستم.

اودس مې وکړ، جومات ته ورغلم، له لمانځه وروسته کلیوالو خپل سرونه په څادرانو کې پټ کړل، ټول زنگېدل، کله کله به د خرهاري غږ هم واورېدل شو.

د سهار په خړه کې له جوماته ووتم، د حاجي نواب د کور دروازه خلاصه وه، نېغ نويو کوټو ته لاړم، اول مې له يوې درې څخه د ليندې يو ښايسته دوه غاښی جوړ کړ، بيا مې يوه چوکاټ ته رنده ونيوله.

له غوسې ډک ښځينه غږ مې واورېد:

—مرداره شي، سمه ودرېره.

ور ومې کتل، د زرو مور د غوا تي پرېمينځل.

بېرته په خپل کار بوخت شوم، خو وروسته مې د زرو غږ واورېد، سر مې پورته کړ، زرو پر اخوره ناسته وه، له خپلې مور سره يې خبرې کولې....

په څېر مې ورته وکتل، د نجلۍ مخ ته سهارنۍ ژېرې وړانگې سيڅې وې، پر سپينو غومبرو يې د بڼو تور سيوري پراته ول.

زرر یو دم راته وکتل، ژر مې دېوال ته ولاړ لرگی راکوړ کړ. لرگی دروند و، یو گام شاته شوم، لرگی کړکۍ ته له پرې شوې ځایه لاندې ولوبد، له درب سره غوا وترهېده، ښځې په بېره لرگی ته وکتل، ځان مې تر دېوال پټ کړ. د ښځې بونگی مې واورېد، ور مې کتل، غوا کراره ولاړه وه، د دیگ پر تل باندې د شیدو د دارو د لگېدو غږ راته. زرو ته مې وکتل، خندل یې.

د لمر وړانګې تودې شوې، بېګانې ماشوم له پیالو سره راغی، وار له واره مې د لیندې دوه غاښې ورته ونيو، ماشوم غوټه کړه، دوه غاښې یې زما له گوتو وایست، په خوند یې وویل:

\_دا دې څه وخت جوړ کو؟

دسترخوان مې خلاص کړ، وچ تود پاستی پکې پروت و. ماشوم ته مې وکتل، له لیندې څخه یې زوړ دوه غاښې خلاصاوه. ومې ویل:

\_نوم دې څه دی؟

\_شریف الله!

چایجوشه مې راواخیسته، د شیدو چای و، خو مالګه یې ډېره درلوده، ومې ویل:

\_دا چای دې ادې پوخ کړی؟

ماشوم په نوي دوه غاښې رابړ تار... .

لینده مې ترې واخیسته، ومې ترله. ماشوم لینده کش کړه، تندې یې تریو شو:

\_د لیندې په تړلو نه پوهېږې! یوه خوا یې لنډه ده.

لینده مې بېرته خلاصه کړه، له سره مې وتړله، ماشوم په لینده کې یوه وړه تېره کېښوده، لینده یې چوترې ته ونيوله، کړنگ شو، بدنې لاندې راولوبده.

زرر په چوتره کې ودرېده، په لوړ غږ یې وویل:

\_اې چینجیه، ودرې، نیکه به درسره گوري.

زرر بدنې ور واخیسه، د اور خونې ته ننوته.

ومي خندل:

\_نو ته چينجی يې؟

د ماشوم غومبرې سره شول:

\_خو چينجو خوړم.

یو دم يې خبره واوروله، لينده يې کش کړه:

\_اول به د بمبرو ځاله پرې ولم.

ومي خندل:

\_پرونی حال دې هېر شو! پزه دې اوس هم....

په خبره کې راولوبد:

\_هغه خو دوه غاښی سم نه و، تیرې د ځالي تر څنگ ولگېده، خو دا وار...

غلی شو، د پاستي ژی يې ور پرې کړه، په ډکه خوله يې وويل:

...خو دا وار ستن هم نه رانه خطا کېږي.

ټوخی مې واورېد، ماشوم په بېړه لينده په جيب کې واچوله. حاجي نواب و، راغی،

مخامخ په اړه شوې دره راته کېناست، ماته يې وکتل، ويې ويل:

\_کامرانه بچو، د کوټې يوې دروازې تاو کړی، سمه نه پورې کېږي. بيا يې په کراره

وگوره.

ومي ويل:

\_سمه ده حاجي صيب، بس، نيمه پياله چای پاتې دی.

حاجي خپل لمسي ته مخ ور وراوه:

\_شريفه، بيا يې درسره راوله.

ورو ولاړ شو، له کوټې ووت.

شبهه ووته، ماشوم يو دم ترپ کړل، کړکی ته ودرېد، پورته يې وکتل، په خوند يې

وويل:

د شامتورو سېل دی.

منډه يې واخيسته، پسې غږ مې کړ:

چېرته؟

په منډه کې يې راته وويل:

د کور مخته د لښتې پر ژۍ اموخته دي، پرون مې هم وار پرې وکو.

پياله مې کېښوده، زړور چوترې ته ورغلم، دومره باک يې نه راته، د نجاری له پاره ډېرو کورونو ته ورغلی وم، په يوې خبرې مې سر خلاص و، زمور خلک کسبگر خپل سيال نه گڼي، له ډم، نجار، زرگر . پښ... څخه يې سترگه نه کېږي. نه څوک مخ ترې پټوي او نه يې هم په سيالانو کې شماري.

په چوتره کې مې يوه نارو ونيوله:

حاجي صيب!

له يوې کوټې د حاجي غږ راغی.

راځه!

ورغلم، حاجي د کوچيني دالان او کوټې تر مينځ په وره کې ولاړ و.

د کوټې دروازه مې پورې کړه، ځای ته نه ورتله.

حاجي وويل:

هر څرمنی يې همدا حال وي.

ومي ويل:

د ژمې په وتو سره ځينې ورونه تاو پيدا کوي.

کېناستم، د دروازې لاندې خنډې ته مې رنده ونيوله، د حاجي غږ مې واورېد:

زرر بچو، پيالې ټولې که.

نجلۍ ته مې لار ورکړه، د ټکري پسته پيڅکه يې زما پر مخ تېره شوه.

حاجي وخنډل:

یاره کامرانه! پلار دې سم پرنګی دی، غلط یې کړم، د نجاری دا کارونه په دومره ډېره اجوره نه ارزېدل.

تر څنګ مې زرو ته وکتل، له دسترخانه یې پیالې ټولولې.  
ومې ویل:

حاجي صیب، دا قیمتي نه وینې، ولور دې اتو لکو اوغانیو ته رسېدلې. چې پلار مې تا یا کوم بل څوک غلط نه کړي، نو څنګه به خپل یواځیني زوی ته کوژده کوي؟  
حاجي وخنډل، زرو ته مې وکتل، پر شونډو یې موسکا پرته وه.  
زرر ووته، دروازه جوړه شوه.

سړی غلی شو، طوطي یې پر ځمکه کېناوه، د باندې ووت، لمر تر غره پټ و، د شنو ونو پر سر، کتار زانو وزرونه وهل...

سړی بېرته خپل ځای ته راغی، ودرېد، له لمانځه وروسته یې طوطي ته وکتل، مات وزر یې له ځانه بېل نیولی و.

سړی ورغی، له جېبه یې مات چهارمغز را وایستل، ویې ویل:

نن به په همدې گذاره کوو.

اوږد وغځېد، ویې ویل:

د حاجي نواب په کور کې مې د نجاری یوه هفته ووته، یوه ورځ سترې شوم، ماسپښین مې سر ولگاوه، سترګې مې سره ورغلې، خو یو دم چيغې شوې، کېناستم، زرو لوڅ سر منډې وهلې، د څا سر ته ودرېده، تېره کوکه یې تر خولې راووته:  
هلی! نادر څا ته ولوبد.

منډه مې واخیسته، اوبو ته مې وکتل، تیاره وه. د بوکې په پړي پسې مې لاس ونيو، لاندې کېښته شوم، په خاورو کې کېنډل شوې زینې لندې وې، پښه مې وښوېده، ځان مې کابو کړ، تر اوبو پورته ودرېدم، څلور، پنځه کلن ماشوم په بوکه پسې لاسونه نیولي وو.

ماشوم مې تر ولي ونيو، د هغه څېرې ته مې وکتل، سترګې یې رډې راختلې وې.



ماشوم مې اوږې ته راپورته کړ، غاړې ته مې سپرې اوبه راغلې، چيغه مې کړه!  
\_هلک ښه دی.

د زرو د مور غږ مې واورېد، په ژړا کې يې وويل!

\_د خدای روی ومنه، دورواغ خو به نه وايي؟

په زحمت پورته وختم، په اخيري زينه کې گڼ لاسونه راوغځېدل، ماشوم يې زما له اوږې پورته کړ. له څا ووتم، څو کليوال ولاړ وو، زرو ته مې وکتل، کوچینی ورور يې په غېږ کې ټينگ نيولی و. دې او ماشوم دواړو ژړل....

بهرته کوټې ته لاړم، غاړه مې په څادر وچه کړه، د حاجي نواب غږ مې واورېد، غږی مې اوږده کړه، حاجي د خپل لمسي پر سر لاس ايښی و، له يوه کليواله يې په څا کې د ماشوم د لويډو کيسه اورېدله.

زرو په بېړه خپل ورور وراخيست، په چوتره کې يې لمر ته لوڅ لغږ ودراره، وچې جامې يې وراغوستې.

انگړ ته ډله ښځې راغلې، نارينه د باندې ووتل، ښځې چوترې ته ور وختې، د زرو له مور سره ودرېدې، يوه شېبه يې شکرونه وايستل، بېرته د باندې ووتې.

مازديگر مې کار بس کړ، شريف چای راوور، عجيبه وه، د معمول خلاف دوې پراتې هم ورسره وې. ماشوم وار له واره په خوند وويل:

\_يوه شامتوره مې بوڅه راواړوله.

ومې ويل:

\_دا پراتې چا درکړې؟

\_خور مې.

غلی شو، يو دم يې وويل:

\_ساخت (په لينده کې د ډبرې د اېښودو ځای) جوړولی شې؟

ومې خندل:

\_وبه يې ازمايم.

ماشوم منڊه واخيسته، شېبه وروسته يې يو بوټ راوور، ويې ويل:

\_چرم دى، ښه ساخت ترې راځي، نه؟

بوټ مې را واخيست، نوى و.

ومي ويل:

\_دا دې له کومه کو؟

\_د نيکه بوټ دى، ژمى يې په پښو کوي.

ومي خندل:

\_که يې پوښتنه وکړه بيا؟

د ماشوم تندى تريو شو:

\_تر هغه وخته به يې هېر وي.

ومي ويل:

\_نوى بوټ مه خرابوه، د ساخت له پاره به يو بل څه پيدا کم.

د باندې مې وکتل، تر چوترې لاندې زړه چرمي خپلې پرته وه. ماشوم مې پسې ولېږه،

خپلې يې راوړه، د رندې پر ژى مې چرم ترې واړاوه، گلالي ساخت مې ورته جوړ کړ.

ماشوم لينده وتړله، کش يې کړه، په خوند يې وويل:

\_اوس نو سم ټوپک شو.

شکېدلې خپلې يې ور واخيسته، له کوټې ووت.

له چوترې د زرو له غوسې ډک غږ راغى!

\_چينجيه، زما په خپلې دې څه کړي؟

ور ومې کتل، زرو په لاس کې شکېدلې خپلې نيولې وه.

جارو يې ور واخيسته، ماشوم په منډه نويو کوټو ته راغى، زما تر څنگ ودرېد.

په وره کې مې د زرو غږ واورېد:

\_خدایکه رانه خلاص شي.

ور ومې کتل، د زرو د گلدارې لمنې څنډه ښکارېدله.

بوټ مې ور واچاوه، بوټ د وره له چوکاټ سره ولگېد.

ومې ویل:

—ورور دې له دې ساخت جوړاوه.

بوټ ته سپین لاس ور وغځېد، زرو په ټیټ غږ وویل:

—ودرې، نیکه به دې کار کوي.

یوه شېبه غلې وه، وروسته یې وویل:

—کور ودان، که ته نه وای، زما کوچینی ورور به چا له څا را ایست!

سرې وټوخل، طوطي ته یې وکتل، مړې سترگې یې ورته نیولې وې.

سرې په خوند وویل:

—سهار چې کله له جوماته د کار ځای ته ورغلم، د ناولو جامو تړلې غوټه مې نه وه. د

چایو په وخت کې مې له شریف څخه پوښتنه وکړه، ماشوم وویل چې د جامو غوټه یې

خور ور واخیسته، ماخستن یې پرېمینځلې، اوس هم د کوټو تر شا پر وچو لښتو هواری

دي.

د لسو بجو ناشته حاجي نواب راوړه، چایجوشه، دسترخوان او گیللاس یې پر غولي

کېښودل، څادر یې خلاص کړ، یو جوړ اوتو شوې جامې پکې پرتې وې.

ویي ویل:

—زرر ویل چې په غوټه کې د جامو اوتو خرابېږي، بس، چې دا خیرنې شوې، شریف

ته یې ورکړه چې کور ته یې یوسي او یو بل جوړ کالي درته راوړي.

حاجي وټوخل، زما پر اوږه یې لاس کېښود، په ټوخي کې یې وویل:

—نجاري هسي یوه بانه ده، بس، خدای زما د لمسي د ژغورلو له پاره رالېږلی وې.

غرْمې ته مې سره تبه شوه، سر او اوږو مې درد کاوه، د کار کولو سپکه نه وه را پاتې.

یوه بجه شریف راغی، پتنوس یې کېښود، ښوروا وه، خو دوه گولي مې هم ونه خوړې.

شریف کاسې ته لاس ور وغځاوه، په ډکه خوله یې وویل:

—ترخه خو نه ده؟

ومي خندل:

\_نه.

\_نو بيا دي ولي تندي خولي دي؟

ومي ويل:

\_تبه مي ده.

شريف وويل:

\_د بایسکل ځنځير لنډولی شي؟

\_هو.

تندي يي تريو شو:

\_له مکتبه راتلم، بایسکل ځنځير واچاوه. نه کېده، تر کوره مي راکش کو.

ماشوم غلي شو، يودم يي وويل:

\_رايې ولم؟

\_خه؟

\_بایسکل.

ومي ويل:

\_نه، اوس ناروغ يم.

ماشوم په بېره له کوټي ووت. بېرته راغی، په لاس کې يي د گوليو پاکټ نيولی و.

ومي ويل:

\_دا د خه له پاره دي؟

\_نه پوهېږم، زرو راکړې، ويل يي چې تبه پرې کوي.

يوه گولۍ مې خولي ته واچوله، خو مازديگر ته مې حال لا پسې بدتره شو، پښې مې

مړې وې، سر مې گرځېده، د ولاړېدو توان مې نه درلود.

يو وخت مې اوږه وڅوځېده، سترگې مې رڼې کړې، حاجي نواب مې سر ته ناست و، د

خراغ په ژېره رڼا کې يي د مخ گونځې ژورې ښکارېدلې.

څنگلي مې غولي ته اړم کړي، خو حاجي مې پر اوږو زور راووست، بېرته پرېوتم.  
حاجي په خدا کې وويل:

\_کامرانه بچو، ماته خو ډېر پياوړی ښکارېدې، خو يوې تېې را پرېستې.  
يودم يې جدي څېره ونيوله.

\_وه د خدای بنده، چې تبه دې وه، ماته به دې څوک رالېرلي و، څه په ډاگ خو نه وې  
پروت. اوس مې هم په جومات کې تر سترگو نه شوې، خدايي دلته راغلم، په خوب  
کې دې زگيروي ختل.

حاجي چيغه کړه!

\_شريفه.

ماشوم له پتناسه سره راغی.

حاجي وويل:

\_د شيدو جای يې درته پوخ کړی.

جېب ته يې لاس کړ:

\_ها، دا گولی به دې ښه کړي.

گولی مې وخوړه.

حاجي ورو ولاړ شو، گېلاس مې کېښود، لاسي ساعت ته مې وکتل، جومات ته د تگ  
له وخته درې ساعته تېر ول. په زحمت کېناستم، بوټونه مې په پښو کړل، درب شو،  
رڼاولر زېده، دوره د خراغ پر پلته راغله.

ورومې کتل، د شريف پښو ته پلاستيکي فرش پروت و.

ماشوم وويل:

\_نيکه مې ويل چې تبه دې ده، نن شپه همدلته پرېوزه.

ماشوم د لرگي اړه شوې وړې ټوټې په پښه ووهلې، فرش يې هوار کړ، بېرته له کوټې  
ووت. شېبه وروسته يې توشکه او بالښت راوړ، توشکه يې هواره کړه، کېناست، ويې  
ويل:

\_نو بایسکل پاتی شو؟  
 له چوترې د زرر غږ راغی!  
 \_شریفه!  
 ور ومې کتل، زرر له څراغ سره ولاړه وه.  
 شپه وروسته مې د شریف غږ واورې:  
 \_دا کمپله نوې ده، په خاورو کې به سپره شي.  
 زرر په ټیټ غږ وویل:  
 \_چینجیه، تا خو نه ده اخیستې.  
 ماشوم راغی، کمپله یې کېښوده، ویې ویل:  
 \_دا کمپله مې پلار له عربو راوړې ده.  
 پرېوتم، کمپله مې پر بڼو راکش کړه. تر دې دمه مې دومره پسته کمپله نه وه لیدلې.  
 سهار مې د شریف غږ واورېد، سترگې مې رڼې کړې، لمر هسک ولاړ و. ماشوم پتنوس  
 کېښود، ماته یې وکتل، ویې ویل:  
 \_کمپله دې سپره کړې ده.  
 بڼو ته مې وکتل، د کمپلې پیڅکه له پلاستيکي فرشې وتلې وه. کیناستم، کمپله مې  
 راټوله کړه.  
 ماشوم وویل:  
 \_دا کمپلې دولس دانې دي، ټول یو رنگ لري، مور یې یواځې میلمنو ته ور وړو.  
 ومې ویل:  
 \_نو ماته مو ولې راوړه؟  
 \_خدای خبر، زرر راولېږله.  
 ورو ولاړ شوم، پښې مې سپکې وې، خو په اوږو کې مې لا مړ درد احساساوه.  
 بدنې مې راواخیسته، چوترې ته ووتم، مخ ته مې څو لپې اوبه ور واچولې، لستونۍ مې  
 پرې راکش کړ. بېرته کوټې ته راغلم.

ماشوم په تريو تندي وويل:

\_اوس به مکتب ته په پښو ځم!

ومي خندل، ماشوم مې په رينج او پلاس پسې ولېږه. پياله مې راډکه کړه، د ماشوم غږ مې واورېد:

\_بايسکل کوټې ته درولم؟

د باندې ووتم، د بايسکل ځنځير مې خلاص کړ، يوه حلقه مې تر وايسته، بېرته مې ور واچاوه.

ماشوم په خوند وويل:

\_سم شو؟

\_هو، خو لږ تېل غواړي.

ماشوم په بېره کوټې ته ننوت. بېرته راغی، د شارښمو له تېلو ډک بوتل يې راته ونيو. ځنځير مې غوړ کړ، ماشوم وويل:

\_زه به يې کش وگورم.

پر بايسکل يې پښه واړوله، دوه ځله تر څا راوگرځېد، ويې ويل:

\_بد نه دی، خو د پخوا غوندې کش نه لري.

بېرته د کار ځای ته راغلم، کمپله مې ټوله کړه، د لرگيو ځينو تختو صافېدا غوښته، چاره نه وه، په وچ زور مې ملا ورته وتړله.

مازديگر مې د سطل کړنگ واورېد، ور ومې کتل، شريف و، ستمی يې خوت. سطل ته مې وکتل، له اوبو مړه تاوونه پورته کېدل.

ماشوم وويل:

\_د لامبلو له پاره مې درته راوړې.

منډه يې واخيسته، شېبه وروسته بېرته راغی، په لاس کې يې صابون او توليا نيولې وه.

ومي ويل:

\_تودې اوبه دې ولې راوړې؟

ماشوم وويل:

—زرر را کړې، ويل يې چې پاک کالي له لمبلو پرته مه اغونده.  
ماشوم د باندې ووت.

تشناب ته ننوتم، دېوالونه يې خام ول، خو غولې سيمنټ شوی و. ولمبېدم، جامې مې بدلې کړې، ماښام جومات ته لاړم، تبه مې پرې وه، ولي مې هم درانه نه راته اېسېدل. سړی غلی شو، طوطي ته يې وکتل، په تياره کې سم نه ښکارېده. د طوطي تر مښوکې يې گوته لاندې کړه، طوطي ټوپ کړل، د سړي له ټټره وښويېد. سړي طوطي ور واخيست، د باندې ووت، پر يوه هواره ډبره کېناست، پورته يې وکتل، د سپوږمۍ رڼا پر نږدې ستورو پرته وه، خپ ښکارېدل، خو ازادو ستورو تېزه رڼا کوله. يو دم يې وخنډل، خوله يې اسمان ته ونيوله، چېغه يې کړه!  
په غره کې د شغالانو کوکې پورته شوې.

سړي وخنډل:

—زه او زرو به ډېر وخت، ماښام تياره همدلته ناست وو، ستورو ته به مو کتل. زرو به يودم ناره کړه، د هغې له نارې سره به د غره شغالانو کوکې کړې، زرو به خنډل، د شغالانو له انګولاوو به يې خوند اخيست.

سړي سره سا وايسته:

—شغالان بختور دي، د زرو ناره يې اورېدلې وه.

ولاړ شو، طوطي يې ور واخيست، خو گامه مخکې لاړ، له ونو لويدلې وچ ښاخونه يې راټول کړل، بېرته هوارې ډبرې ته رواگرځېد، وچ واښه يې تر لرگيو لاندې کړل، لايټر يې ورته ونيو، وچو وښو خوله واخيسته. طوطي ته يې وکتل، په سترگو کې يې سره لمبه ښکارېدله.

سړي خپل لاسونه اور ته ونيول، ويې ويل:

—زه او زرو په همدې وخت کې دلته راغلو، اووره د غرو له لمنو ټوله وه، خو لا هم سوږ باد لگېده. موږ به دلته اور بلاوه، تر ډبره به ورته ناست وو، انگار به مو غار ته ووږ.



سڙي وٽوخل، ٽوخی يي تيز شو، له خولې يي لاري راغلي، اوږد و غځېد، لستونې يي پر خوله تېر کړ.

چوپه چوپتيا وه، کله کله به يوه کونگ نار ه کړه.

سڙي سره سا وايسته، ويي ويل:

\_درې، څلور ورځې بڼه وم، خو يو ماښام بيا تبه راباندې راوگرځېده، د شپې لږزې ونيولم، سهار ته په جومات کې د مزدور سپين ږيرې تندي تريو و، ويل يي چې ټوله شپه دې زگيروي ختل....

تر غرمې مې ابله د يوې دروازې چوکاټ جوړ کړ، نه کېده، سېکه رانه ختلې وه. ميايل مې راواخيست، چارج نه و پکې پاتې.

دوه ځله مې د باندې وکتل، بايسکل نه ښکارېده، شريف لا له مکتبه نه و راغلي.

کېناستم، د زرو کوچنی ورور په چوتره گرځېده، لمن يي ټوله نيولې وه، پرتوگ يي نه و اغوستي، ژامه يي خوځېدله....

ورغږ مې کړل. راغي، تر کړکۍ لاندې راته ودرېد، په لمن کې يي وچه ډوډۍ پرته وه.

تليفون مې ورته ونيو، ومې ويل چې کورته يي يوسه، چارج يي کړه.

د زرو دوی د کور پر سر دوي شمسياني ولاړې وې، برق يي درلود، پخوا مې هم ميايل د چارج له پاره شريف ته ورکړی و.

ماشوم وچې سترگې راته نيولې وې.

د زرو غږ مې واورېد:

\_نادره، ميايل راواخله.

ماشوم هماغسې ولاړ و.

\_زرر راغله، ميايل يي زما له گوټو وايست. بېرته چوترې ته وخته، په وره کې يي مخ

راواړاوه، کوټې ته ننوته.

مازديگر ته بيا لږزې واخيستم، پلار ته مې تليفون وکړ، را ياده يي کړه چې سهار وخته

درځم.

ماخستن د سپین رېرې د شکایت له لاسه د بوټو د ایستلو په ځای کې پرېووتم. سهار مې پلار راغی، ویې ویل چې ډاکټر ته لاړ شه، تر هغو مه راځه چې ښه شوی نه یې.

له شریفه مې خپلې جامې وغوښتې، لنډه شېبه وروسته یې ترلې غوټه راوړه، د کلاه په دروازه کې مې ورمېر کور کړ، زرو په چوتره ولاړه وه. ماته یې کتل...

طوطي یو دم کړېزې کړې، سړي ډېرې ته لاس ور وغځاوه، شاوخوا یې وکتل، گیدرې غار ته نږدې ولاړه وه، سترگو یې سپینه رڼا کوله.

سړي ورو پلټی. ووهلې، طوطي یې پر خپل ځنگانه کېناوه، گیدرې ته یې وکتل، نه وه. سړي د اور پر سر څو وچ لرگي کېښودل، لمبه تر وچو لرگو راوگرځېده. ورو یې وویل: \_نېغ د ولسوالۍ بازار ته لاړم، ډاکتر له معایناتو پرته دوا راته ولیکله، د تېې علایم یې ملاریا گڼله.

غرمه خپل کور ته راغلم، ټول کور مو یوه خیرنه کوټه، وړوکی دهلبز او تشناب و. نېغ کوټې ته ننوتم، پلار خپله بستره نه وه ټوله کړې، کاسه او پیاله ناولې پراته وو. پښې مې مړې وې، خو مجبوره وم، لومړی مې کوټه جارو کړه، بیا مې د گاز پر ډبه د ناولو لوبښو د پرېمینځلو له پاره اوبه کېښودې.

اورد وغځېدم، تېرو یادونو ته لاړم، یو وخت به په همدې کوټه کې له مور، پلار او کوچني ورور سره گډ ویدېدم، خو وروسته چې یو څه غټوکی شوم، د خوب له پاره به له مشر ورور سره جومات ته تلم.

د دروازې ټکېدا له تېرو یادونو راوایستم، ورغلم، ادکې ترور پر تندي ښکل کړم، ویې ویل چې ماشومانو کور ته د راتگ په وخت لیدلی وې.

ادکه ترور عمر خورلې ښځه وه، زموږ په گاونډ کې اوسېدله، زما د مورکۍ له مرگه وروسته یې پر مور پام وو، ځکه مې ادکه ترور بلله.

غرمه یې د شیدو چای او وچه ډوډۍ راوړل، را یاده یې کړه چې ناروغ یې، د شیدو تود چای به دې هډونه تاوده کړي.

تر ناوخته ویده وم، ماښام جومات ته لارم، جمعه تېره وه، د جومات ملا په وره کې په مخه راغی، وار له واره یې راته وویل:

— سور شوروي، جمه تېره شوه، ته اوس راغلي!

ملا سپین ږیری و، له شلو کالو راهیسته یې زموږ د کلي ملایي کوله، کلیوال خوشاله ورته ښکارېدل، ویل یې چې له نیستی سره سره سپرچشمه انسان دی، د ځمکې د حاصلاتو په وخت مو دومره نه ځوروي، تر اوسه درمند ته نه دی راغلی چې د غنمو تللو ته کینې، خروارونه وشمېرې او د غنمو د اندازې له مخې خپله برخه بېله کړي. خو له ما سره یې نه لگېده.

زه له رنگه سور وم، سور شوروي به یې بللم. لومړی یې زما خپل نوم راته اخیست، کامران، خو وروسته مې نوم بدل شو، سور شوروي. دا نوم پخوانی کیسه لري، یو وخت مې د کوچیني ورور تبه شوه، د څلورو پنځو کالو وو، په دوو ورځو کې یې د سرو غومبرو پر ځای هډوکي راوختل، پلار مې همدا ملا ورته راووست، ملا صیب مې د ورور تبه وچکۍ وبلله، ویې ویل چې د غزني د اولیاوو په زور به یې زما دم ټک پتری کړي.

پلار مې له کوټې وایستم، خو شېبه وروسته یې بېرته راغږ کړل، پیسې یې راته ونيولې، ویې ویل چې د کلي له دوکانه درې اصیل چاقوگان راوړه. دوکان ته مې منډه کړه، هغه وخت زرې پیسې وې، یو اصیل چاقو یې په اتیا زره اوغانۍ را بیه کړ.

د پلار په راکړو پیسو دوه چاقو گان کېدل، درېیم مې په پور واخیست. د کور دروازې ته له مشر ورور سره یو ځای ور ورسېدم، د هغه په لاس کې هم دوه چاقو گان ول، رایاده یې کړه چې دا دوه پنځ ټکه چاقوگان یې له سردار خانۀ امانت راوړل.

کوټې ته ورغلو، د ملا صیب تر مخ یو چاقو او د پیازو د سپینولو زړه چاره پرته وه. چاقو مې وپېژاند، زما د پلار چاقو و، پلار به مې یواځې د نوکانو اخیستلو ته له صندوقه را ایست، ویل یې چې چاریکاري چاقو دی، ان د دروازې ځنځیر هم خوري.

ملا صیب شپږ چاقو گان او یوه چاره ور واخیسته، شونډې یې خوځېدې، له چاقو گانو ډک لاس یې خولې ته ور نږدې کړ، له چوف سره یې بیا څه وویل، وروسته یې زما پلار ته اشاره وکړه چې زور فرس ټول کړي.

ماشوم یې پر ساړه غولي پرې ایست، په هر چاقو یې یوه لیکه ترې راوایسته... له کوټې د وتو په وخت کې یې ټول چاقوگان جیبونو ته واچول، چاره یې په لاس کې وه، زما مور ته یې وویل چې کوټې ته به رڼا نه راځي او ماشوم باید تر څلوېښتو ورځو له ساده چای او وچې ډوډۍ پرته بل څه ونه خوري.

د ملا صیب له تگ وروسته مې مور د کوټې په یواځیني دريځه کې زور بالښت کېښود، ورځ راباندې شپه شوه، د لاس گوټې نه ښکارېدې. له چوترې مې د پلار غږ راغی، ور ووتم، د پلار تندې تریو و، له مشر ورور سره مې له سردار خانه په پور د راوړو چاقوگانو په اړه غږېده.

مور مې دوه سطله راته ونيول، وېی ویل چې د کلي له کارېزه اوبه راوړه. کارېزه ته نرۍ لار تللې وه، یو ځای ودرېدم، د لارې پر غاړه له شني سپاندې زموږ د پیازو د چارې ژۍ راوتلې وه.

چاره مې کورته راوړه، پلار مې سپک کړم، د ملا صیب د خولې خبره یې راته وکړه، ویل یې چې دم مه بې تاثره کوه، د دم چاقو او چاره باید له کوره بهر تر خاورو لاندې شي. پرچاره مې د کور مخې ته خاورې واړولې.

په درېیم سهار مې مور چیغې کړې، په بېره کوټې ته ورغلم، مور مې د خپل کوچني زوی سر پر خپل زنگانه ایښی و، ژړل یې.

پلار او مشر ورور مې د نجاری- دوکان ته تللي وو، مجبور شوم، گاونډیانو ته مې چیغه ور ورسوله. راغلل، یوه د ماشوم نبض وکوت، ویل یې چې ساه پکې چلېږي.

بل کته شوې خره راوسته، نه مې هېرېږي، مور مې د خرې د کټې پر سر سره برستن وغوړوله.

کليوالو زما ورور ځنځولي خري ته ور پورته کړ. ما د خري پري ونيو، خو يوه ځوان راته وويل چې ډاکټر ليري دي، کوچني يې، نه شې تلي. ورور ته مې وکتل، سر يې پر پرستن لگولي و، د سترگو سپينوالي يې خړه پرده نيولې وه.

له کلي ووتم، پورته پراخه دښته پرته وه، د يوې سپرغې ( د کاربز څا ) پر سر کېناستم، لمر تود و، د ارخېکو ( زرکو ته ورته يو ډول خر مرغان چې په دښتو کې گرځي ) کور راخته.

کلي ته مې وکتل، په خړو کورونو کې د جومات مناره سپينه ښکارېدله. غرمې ته يې زما ورور مړ راوړ، دومره پوه شوم چې تر ډاکټره نه و رسېدلی. په هدېره کې ملا صيب نصيحت کاوه، همدا يوه خبره يې ټينگه نيولې وه، ويل يې چې اجل په ډاکټرانو نه راگرځي.

شېبه وروسته هدیره تشه شوه، د څلور کلن ورور پر سر مې څلور خرواره خاوره پرته وه.

د ورور پر قبر پرېوتم، د زړه له اخلاصه مې وژړل....

ورور مې کوچینی و، خوړې خبرې يې کولې، مچو يې په سخته راکوله، ويل يې چې مخ مې لنډېږي، خو ما به په يوه ځل پنځه مچې ترې اخيستي، دواړه سره غومبري، تندي، زنه او د پزې څوکه.

د پزې د څوکې په مچو يې يې وخنډل، په وړه ژبه به يې راته وويل: \_مردار خوره.

د ورور د مرگ په درېيمه د ولسوالۍ بازار ته لارم، سودا مې اخيسته، په يوه دوکان کې مې شناخته چاقوگان وليدل، ورغلم، د گورې د ټوکړی تر څنگ زما د پلارچاريکاري چاقو او د سردار خان دوه پنځه ټکه چاقوگان ايښي ول.

دوکاندار شناخته سړی و، ډېر وخت به مې سودا په پور ترې وره، رایاده یې کره چې دا چاقو گان مې ستاسو د کلي له ملا صیبه واخیستل، نغدې مې څلور نیم لکه ور وگنلې.

مازديگر جومات ته لارم، ملا صیب ته مې د کلیوالو تر مخ وویل چې د دم چاقوگان مې په بازار کې ولیدل.

کلیوالو سپک کړم، ماخستن مې پلار یوه جانانه څپېره راکړه، ویل یې چې په عالمانو پسې دومره لوی تور مه تړه.

بس، له هغې ورځې د ملا صیب راسره ولوبده. کامران په سور شوروي بدل شو. سړي وتوخل، په سره انگارکې یې لښته ووهله، نیم سوځېدلی دوگن لرگی یې ترې لیري کړ، شاوخوا یې وکتل، یوه پلنه اوږده تېره یې راواخیسته، انگار یې پکې ټول کړ، طوطي یې پر اوږه کېناوه، انگار یې ور واخیست، غار ته ننوت.

د سړي پر غومبري څه ولگېدل، سترگې يې رڼې کړې، د طوطي ژېره مښوکه وه. سړی کښاست، ورمېر يې کور کړ، د غار خوله ژېرې رڼا نيولې وه. ويې ويل: \_اه، لمر راختلی دی.

تر څنگ ايښې پلنې اوږدې تيرې ته يې وکتل، مړې اېرې پکې پرتې وې. سړی ولاړ شو، له سپينو ليکو ډکه تيره يې ښکل کړه، طوطي ته يې وکتل، ويې ويل: \_د تگ وخت دی.

غرمه سيند ته ورسېد، ټوپک يې يوې تيرې ته ودراره، له جبهه يې د ماهيانو چنگک راوايست، يوه ډبره يې واړوله، د چينگک پر څوکه پورې يې سور چينجی وپيښه. طوطي ته يې وکتل، ويې ويل:

\_په تېزو اوبو کې چنگک سر ته راځي، ماهيان به په مړو اوبو کې پسې غواړي. چنگک يې اوبو ته ورواچاوه، پر يوه هواره ډبره غلی کښاست.

نيم سات وروسته د سرو لمبو پر سر په لنډه لښته درې پېيلې ماهيان تاوېدل. سړي دوه ماهيان وخوړل، درېيم يې د ځادر په پيڅکه پورې وتاړه، ماسپښين په جونگره کې خوب يووړ.

مانښام يې طوطي ور واخيست، د جونگرې په زينه کې کښاست، د زرو قبر ته يې وکتل، پاتې کيسه يې راواخيسته:

\_درې ورځې ووتې، تبه مې نه پرې کېده، په څلورم سهار په زحمت ولاړ شوم، سر راباندې وگرځېد، پر مخامخ دېوال ورغلم، نور مې څه نه دې په ياد.

يو وخت مې د يوه ماشوم چيغې واورېدې، په سترگو مې زور راووست، سر ته مې د سپينې چينې سړی ولاړ و، ستن (پېچکاري) يې ډکوله.

يوه هفته د غزني د ښار په ملکي شفاخانه کې وم، پلار مې ويل چې د ادکې ترور لمسي بې هوښه موندلی وې.

له شفاخانې نه د تگ په وخت ډاکټر راته وويل، چې له وجوده دې لا ملاريا سمه نه ده وتلې، له دوا سره به قوي خواړه خورې.

مازديگر کورته راغلو، پلار مې راته وويل چې د حاجي نواب د کور د کارونو وخت تنگ و، نيمایي مې بل نجار ته په اجاره ورکړل.

سهار ته مې پلار د حاجي نواب کور ته لاړ، ادکې ترور راغله، د سپيلنيو له دودولو سره به يې پزه هم پورته کش کړه، ژړل يې.

غرمې ته مې اوبه تودې کړې، تړلې غوټه مې خلاصه کړه، د زرو په لاس اوتو شوې جامې مې راواخيستې، نه پوهېږم چې ولې! زره مې نه غوښتل چې د جامو اوتو مات شي.

ماسپينين په دښته کې د سپرغې پر سر کېناستم، په لومړي ځل مې د زرو څېره سترگو ته نېغه نېغه کېدله.

ښه شوم، خو د حاجي نواب کور مې بيا ونه ليد، درې مياشتې وروسته مې په ذهن کې د زرو نوم هم نه و پاتې .

خوشاله وم، غم مې نه پېژاند، تر مازديگره به مې په دوکان کې نجاري کوله، بيا به د مکتب په ميدان کې والېبال ته تلم، ونه مې ښه وه، په شوت کې مې جوړه نه درلوده.

يوه ورځ مې په دوکان کې کارکاوه، زنگ راغی، نا اشنا نومره وه، زنگ د مېايل د شني تڼۍ له ټينگولو مخکې غلی شو.

مازديگر مې والېبال کاوه، له دښتې سرې دورې راغلي، ټولو منډه کړه، ما هم ځادر راواخيست، گڼو ونو ته ننوتم. ځای ښه و، دورې يې له زوره ايستلې.

د دورو څپه تېره شوه، له گڼو ونو راووتم، د والېبال په ميدان کې هېڅوک نه و، د خپل کلي خواته مې مخه کړه، زنگ راغی، غرمۍ نومره وه، مېايل مې غوږ ته ونيو، د پيالو کړنگ مې واورېد، تليفون قطع شو.

زنگ مې ورته ووايه، ځواب يې نه راکاوه.

مانېام تياره مې د کارېز په اوبو اودس وکړ، کلي ته مې وکتل، د ډېرو کورونو په دريځو کې ژېړه رڼا ښکارېدله، يونيم ځای به سپين گروپ هم بل و.



همالته مې ځادر هوار کړ، نیت ته مې شونډې جوړې کړې، تیلیفون راغی، تر ډېره یې  
غږ نه کاوه، بیا مې ټیټه نړۍ ژړا واورېده، یوه بنځینه ژرغونې غږ راته وویل:  
\_ زرو یم، له تا پرته مې مړه بوله.

لاس مې له غوږه ولوېد، پښې مې ولږزېدې، تلیفون مې بېرته غوږ ته ونيو، قطع و.  
روان شوم، شېبه وروسته د کور دروازې ته ولاړ وم.  
مخ ته مې سپینه رڼا راولوېده، سترگو ته مې لاس ونيو، پلار مې په وارخطايي وویل:  
\_ کامرانه بچو، ښه یې؟

له مخه مې د لاسي بتۍ رڼا لیرې شوه، پلار مې تر مټ ونيولم، چټکه یې راکړه!  
\_ جنگ دې کړی؟  
ومي ویل:  
\_ نه.

\_ نو ولې داسې سپېره یې، خولۍ او ځادر دې چېرته دي؟  
روان شوم پلار مې راپسې غږ کړ:  
\_ چېرته؟  
ومي ویل:  
\_ خولۍ او ځادر راوړم.

پلار مې څه ونه ویل، ما یوازې په دروازه باندې د ځنځیر د لوېدو غږ واورېد.  
پر راغلی لار مخکې لاړم، سپینه خولۍ مې له سپېرو خاورو راپورته کړه، ځادر کارېز ته  
نږدې هماغسې هوار پروت و. همالته کېناستم. تلیفون مې را وایست، نومره مې له  
سره وکتله، هماغه غرمۍ نومره وه.

یو دم مې وخنډل، له ځان سره مې وویل:  
\_ کوم ملگری به مې و، خپل برغ به یې بدل کړی وي.  
بېرته مې د زړه دربا ډېره شوه:  
\_ نه، نو زرو یې څه پېژندله.

ماخستن تر ډېره خوب نه راته، دوه درې ځله مې راغلي نومره ووهله، تليفون بند و. سهار له پلار سره د ولسوالي بازار ته لاړم، خټک خطا شو، اخ مې کړل، د ميخ پر ځای مې د خپل کين لاس بټه گوته وهلي وه.

پلار مې په بېره راغی، زما گوټې ته يې وکتل، په غوسه يې وويل:

پکر ( فکر ) دې چېرې دی؟

پلار مې له خپل څادره يوه نرۍ تراډه وايسته، خو وينه نه تکیه کېده، دواخانې ته ورغلم، زما پر گوته يې سره دوا ووهله، سپينه ټوټه يې ترې تاو کړه.

بهرته د نجار ي دوکان ته راغلم، پلار مې په سره سينه وويل:

کامرانه بچو، له تېر ماشامه سم نه راته ښکاري، رنگ دې هم ژېړ دی، بيا خو به ملاريا نه وي درباندي راگرځېدلي؟

پلارته مې ډاډ ورکړ چې ښه يم.

اره مې راواخيسته، پلار مې يودم زما لاس ونيو، چيغه يې کړه!

پام، جوړ شوی چوکاټ دې اړه کړ.

اړې ته مې وکتل، غاښونه يې په ښويه لرگي کې ننوتي و.

پلار مې پر اوږه لاس راکښود، ويې ويل:

ماته سم نه ښکاري، کورته لاړ شه.

ومي ويل:

ښه يم.

پلار مې سروخوځاوه، سوان يې ور واخيست، د نجاری د دوکان په بل سر کې کېناست، سوان يې د اړې پڅو غاښونوته ونيو.

د باندې ووتم، تر سرک واوښتم، ولاړ موټر ته مې ډډه ووهله، مبابيل مې غوړ ته ونيو، د مقابل لوري ټيټ غږ مې واورېد:

ښه يې؟

ومي ويل:

— څوک یاست؟

— زرو.

— دروغ وايې!

غبر يې ژرغونی شو:

— هو، دروغ وایم.

تلیفون وچونگېد، قطع شو.

بیا مې په شنه بټنه گوته کېښوده، زنگ ورته، خو ځواب يې نه راکاوه.

گام مې واخیست، د برک نیولو له تېرې کغا سره د مردارو اوبو لښتې ته ولوبدم.

چيغې شوې، خلک راغلل، یوه راپورته کړم، ورون مې درد کاوه.

د پلار چيغې مې واورېدې، د تونس موټروان ته يې سوکان نیولي وو. تر خولې يې پوچ،

پاش راوتل... خو موټروان یوه خبره کوله، ویل يې چې زه نه يم ملامت، سړی یو

ناڅاپه سړک ته راغی.

ورغلم، له موټروانه مې بښنه وغوښته، پلار مې په حیرانۍ راته کتل...

د نجاری له دوکانه مې له اوبو ډکه شنه پلاستيکي بدنۍ راواخیسته، د باندې راووتم،

اوبه مې پایڅې ته ونيولې، توره بویناکه خټه يې ورسره یووړه.

د اوبو پر توره لیکه د پلار زاړه بوټونه ودرېدل، سر مې هسک کړ، پلار مې مجبوره کړم

چې کورته لاړ شم.

پاو وروسته د ټیټې غونډۍ پر سر ولاړ وم، د بازار د سړک دواړو غاړو ته سپېره

دوکانونه ښکارېدل، په گنج (د څارویو د پلورلو ځای) کې نری پرېوکی تاوېدله.

له غونډۍ کېښته شوم، په لمنه کې دوې تورې کېږدۍ ولاړې وې، څو ورو خیرنو

ماشومانو په یوه کوچني وري پسې منډې وهلې. وری او ماشومان تر کېږدۍ

راگرځېدل....

د کلي په فصله کې مې ځانته پام شو، نه پوهېدم چې یونیم ساعت لار مې په څومره

وخت کې وهلې وه.

پر یوه پوله کښاستم، پټي سپېره ول، یو ځای د تراکتور له سلنسره تورې لوڅرې خټې،  
د مني کښت ته یې د غنمو د کرلو له پاره ځمکه اړوله.

زره مې طاقت نه کاوه، مېایل مې غوړ ته ونيو، د یوه ماشوم اشنا غږ راغی:

— هلو، څوک یې؟

زره مې غټ کړ:

— حاجي نواب غواړم.

ماشوم وویل:

— نیکه مې په کور کې نشته، دا نومره دې له کومه کړه؟

ښځینه نارہ مې واورېده:

— چينجیه، زما مېایل دې ولې در اخیستی؟

تلیفون مې قطع کړ، د زړه ټکان مې ډېر شول، له شکه پرته زرو وه.

شبهه وروسته زنگ راغی، ښځینه ټیټ غږ وویل:

— اوس خو پوه شوې چې دروغ نه وایم، ته راباندې گران یې.

تلیفون قطع شو.

— اه! په اته ویشټو کالونو کې په لومړي ځل یوې نجلی راته وویل:

"ته راباندې گران یې".

زره مې بې واړه درېده، خو دا ځل دا دربا بده نه راباندې لگېده. یو نری خوند مې

ترې اخیست، ځان مهم راته ښکارېده، وړه خبره نه وه، یو خوار نجار پر یوې ښکلې

نجلی گران و.

سړی غلی شو، د زرو پر قبر یې خپله زنه ولگوله، ورو یې وخنډل، څو ځله یې یوه خبره

تکرار کړه:

یو خوار نجار پر یوې ښکلې نجلی گران و، یو خوار نجار پر یوې ښکلې نجلی گران...

یو خوار نجار په ....

یوډم یې وخنډل، بېرته یې تنډی تریو شو، پر وړو ډبرو یې شونډې کېنودې، سر یې پورته کړ، سره سا یې وایسته:

\_اه! ژونده څه کانې دې وکړې.

پر قبر پرېووت، سترگې یې پټې کړې، ویې ویل:

\_ژوند مې بدل شو، نه کارخوند راکاوه او نه والیبال، له ډوډۍ به ژر ولاړېدم، تل به مې گوښه ځای پسې غوښت. ژوندی سات به هغه و چې له زرو سره به مې په تلفون کې خبرې کولې.

خو دا غږېدا ډېره نه وه، زرو وپربدله چې څوک ورباندې پوه نه شي.

یو ځل مې د لیدو هیله ترې وکړه، خو د زرو خوښه نه وه. ویل یې چې کلي ته به نه راځې.

دوه ځله مې پلار لاس نیولی تر ښاره بوتلم، وینه یې معاینه کړه، ملاریا نه وم.

یوه ورځ یې په دوکان کې تر پایڅې ونیولم، په اشاره یې وپوهولم چې کېنه.

پلار مې وویل:

\_کامرانه بچو، څه خبره ده؟

ومې ویل:

\_هېڅ.

\_ناروغ یې؟

\_نه.

\_پوروړی؟

\_نه.

\_میین؟

زړه مې ولرژېد:

\_نه.

پلار مې چیغه کړه!

نو یو دم داسې څه ټکه درباندي راپرېوته؟ همدا اوس د ښوروا په کاسه کې وختې.  
بوټ ته مې وکتل، په څوکه پورې یې لنډه ډوډۍ سرینې وه.

د څنگ قصاب راغی، په وره کې ودرېد، زما پلار ته یې وکتل، په بېره یې وویل:  
\_د کونډې زو، څه خبره ده، نار ه دې تر بازار تېره شوه.

قصاب زما دپلار همزولی و، ټوکې یې سره لرلې.  
پلار مې غلی و.

قصاب وخنډل:

\_نن خو دې سم د مینده پسه مخ نیولی دی، خیر، مخکې مې په یوه چاغ سخوندر  
چاره تېره کړه، که کورته تلې، یو پاو غوښه درسره واخله.

قصاب بېرته خپل دوکان ته لاړ.

پلار مې وویل:

\_گوره بچو، دا څه موده مې درباندي پام دی، کار ته دي لاس نه ور ټیټیرې، غلی یې،  
نه څه خورې، نه څه څښې، لمونځ دې هم پرېښې، ماته ووايه، که کوم غم لرې په  
گډه به یې سپک کړو.

پلار مې د دوو زامنو مرگ لیدلی و، ځکه یې پر ما ډېر پام کاوه، ان په نوي زلمیتوب  
کې به چې کله په اوړی کې له پلار سره له دوکانه کورته تلم، سیوری یې راباندي  
کاوه، د لمر خوا به ده نیولې وه، خو دا غم مې نه شواى ورسره شریکولی.

په لنډ وخت کې مې پیاوړی وجود یې سپکه شو. اره، څټک او رنده درانه راته ایسېدل،  
له دوکانه به وختي وتم، دښتې او یواځیتوب ته به مې پناه ور وره.

منی تېر شو، د جدي په وروستیو کې واوړه او ورېده. کار کم و، دوکان ته ډېر نه ور تلیم.  
یو سهار تلفون راغی، زرو وه، په ژړا کې یې راته وویل چې د ترور سرې یې راغلی و،  
خپل زوی ته یې غواړي.

ټپکه نه راتله، د پلار تر راتگه مې صبر نه شواى کولای، په لوېشت واوړه کې مې د  
ولسوالي بازار ته مخه کړه. بوټونه مې ټیټ وو، واوړه ور لوېده.

لس بجي دوکان ته ورسېدم، د پلار تر څنگ ودرېدم، راپام يې نه شو، پر يوه پرې شوې شلگون يې رابريپ نښلاوه.

ومي ويل:

\_کوزده کوم.

پلار مې سر پورته کړ، راولتې سترگې يې له حيرانۍ ډکې وې. ولاړ شو. مخامخ راته ودرېد، ويې ويل:

\_په سد يې؟

د کار پر مېز کېناستم، بوټ مې وايست، په جرابو پسې نښتې اووره مې وڅنډله. ورو مې وويل:

\_د حاجي نواب لور راته وغواړه.

پلار مې يواځې وڅنډل. لاړ، په ټيم کې پرتو سکروټو ته يې لاسونه ونيول.

له دوکانه راووتم، د غونډۍ تر سره مې په يوه سا ځان ورساوه، ستوني ستغ پرېوتم، مړه اووره مې په دواړو غوږونو ولگېده. سترگې مې پټې کړې. کاغ شو، په بېره مې ور مېر کور کړ، له سپينې ډبرې تور کارغه والوت.

کېناستم، په مړه رېره پورې نښتې اووره مې وڅنډله. هارن مې واورېد، د غونډۍ په لمنه کې تونس موټر ولاړ و، کښته شوم، موټروان مې کليوال و، تر کوره تود ورسېدم.

مازديگر مې پلار راغی، بخاری ته نږدې کېناست، وار له واره يې وويل:

\_کامرانه بچو، نن دې څه چټياټ ويل؟ چورتي دې کړم.

پلار ته مې وکتل، يخني يې د بزې څوکه سره کړې وه.

له چايجوشه مې پياله ډکه کړه، په بخاری پسې مې يو بل لرگۍ پورې کړ. غلی کېناستم.

پلار مې د گورې ټوټه خولې ته واچوله، ويې ويل:

\_گوره بچو، پوهېرم چې ځوان يې، واده غواړې، خو له خپلې برستني سره به پښې غځوو.

پلار مې وټوخل، د کوټ له جبهه یې یو پاکټ گولی را وایستې، یوه بې خولې ته واچوله، د چایو غوړپ یې پسې وکړ، سره سا یې وایسته، ویې ویل:

— گوره زویه! باور وکه چې زه هم له دې غلي کوره ستړی شوی یم، غواړم چې یوه گلالی نرور ولرم، په کور کې مې د لمسیانو شور وي، یو څه مات کړي، یو څه توی کړي، وځاندي، وژاړي، د یوه پزه ور پাকে کم، بل مې پرېره کش کړي، درېیم مردکی رانه وغواړي، خو هر څه خپل ځای لري، بس، په خپل سیال او نسب کې یوه نجلۍ راوښیه، ځان به گرو کم، تاته به ناوې راولم.

څه مې ونه ویل، ورځې ووتې، ځمکه توره شوه، د بادامو ونو سپین گلان ونيول. زړه مې ډاډه و، زرو راته وویل چې نیکه مې د ترور د زوی دوستي ونه منله. خو اول څرمنونی مې بیا لینگې وربېدل، د زرو پلار او تره راغلي وو، زرو یې په عربو کې یوه تربره ترې غوښته.

په هماغه ورځ مې بیا پلار ته ور یاده کړه چې زرو راته وغواړي، سپک یې کړم، خو ماته د پلار کمزوري معلومه وه، د خدای په ځمکه کې یې له ایرانه ورټ ( کرکه ) کېده، نه و ملامت، ایران ته تللي ځوانان به لا معتاد راتلل او یا به یې جنازې راوړل کېدې.

پلار ته مې وویل:

— سمه ده، نوایران ته ځم.

ځمکه ورباندې سره شوه، د شپې یې دوه ځله له خوبه راپورته کړم، ویل یې چې سم سړی یې، د لېونو بېښی مه کوه. خو زما یوه خبره وه. یا زرو، یا ایران.

پلار مې مجبور شو، یو کلیوال یې ورسره کړ او حاجي نواب ته په مرکه ورغلل.

کله چې بېرته راغی، کوټې ته ننوت، په چيغو چيغو یې وژړل.

تر ماخستنې یې یوه خبره هم ونه کړه، دا ځل یې زه سر ته کېناستم، پرتندي مې ښکل کړ، سترگې یې رنې شوې، ټوخي واخیست، په ټوخي کې یې وویل:



ـزويه، سڀڪ دڀ ڪرم، حاجي نواب د ڪليوال تر مخ راته وويل چي يوه روپي سڀري يي،  
بيا دڀ دڀخوا ونه گورم.

سهار مڀ زرو ته زنگ وواهه، خو تليفون يي بند و.

دوڀ ورڃي وروسته نا اشنا نومره راغله، زرو وه، ٽرل يي، راياده يي ڪره چي پلار مڀ  
ڇيڀري راته ونيولي، تليفون يي رانه يوور، سلامتہ ورڃ يي د غواوو په غوجله ڪي  
واچولم، ويل يي چي مرداره يي، د نجار له زوي سره دڀ لاره جوهره ڪري وه.  
ورڃي ووتڀي، د زره درزا مڀ ڊهره شوه، په ولاڀيدو ڪي به سر راباندڀ گرڇڀده.  
زرر تليفون ونه ڪر.

طاقت نه راته، يو ماخستن د زرو دوي ڪلي ته ورغلم، په تياره ڪي د حاجي نواب تر  
ڪلا راتاو شوم، خو ڪلاه ته د ورننوتو لاره نه وه.

د ورڃي به مڀ لس ڃله د تليفون شنه تني ٽينگه ڪره، خو د زرو تليفون بند و. بل  
سهار يوه نا اشنا نومره راغله، زرو وه، ويل يي چي سبا بڀگا ته يي مالگه ( شيريني)  
وري.

تليفون قطع شو، خو پاو وروسته بيا زنگ راغي، زرو ٽرل، ويي ويل چي د مورڪانو دوا  
يي موندلي ده.

زره مڀ خولي ته راغي، ورته ومي ويل، چي لڀونتوب مه ڪوه. ته ...

په خبره ڪي راولوڀده، ويي ويل:

ـزه درباندڀ گرانه يم؟

ـهو!

زرر يوه شڀبه غلي وه، ما يي بواڃي د ٽرا غڀ اورڀده، وروسته يي په غريو ڪي وويل:

ـماخستن راشه او ما له دڀ ڃايه بوڃه.

ڃاي پر ڃاي ڪڀناستم.

زرر وويل:

ـووڀرڀدي؟

غلی وم.

ويي ويل:

پوهېدم چې دومره زړه نه لرې. بس نو، سهار به مې د جنازې خبر واورې.

چيغه مې کړه:

دومره بې عقلي مه کوه.

په غريو کې يې وويل:

سهار سپېده چاود، پر بام د مورکانو له دوا سره درته ولاړه يم، د غزني په اولياوو لو (قسم) درته کوم، که مې د د نبتې لخوا د بجلي (لاسي بتی) رڼا ونه لیده، مړه مې بوله.

تليفون قطع شو.

تېکه نه راتله، د نبتې ته ووتم، د سپرغې پر سر کېناستم، د نېته شنه ښکارېده، ليرې د غونډۍ په لمنه کې تور وري څرېدل.

غرمه کورته راغلم، يوه هگۍ مې په غوړو کې ماته کړه، له ډوډۍ وروسته پرېوتم.

يو وخت مې اوږه وخوځېده، سترگې مې رڼې کړې، پلار مې په غوسه و، ويل يې چې ولې دوکان ته نه وې راغلی!

ټوله شپه مې په وينه تېره کړه، کله کله به مې د پلار مخ ته لاسي بتی ور واچوله، ستوني ستغ پروت و، د تندې گونځو يې سيوري درلودل. سپينه ږېره يې ټټر ته سيخه وه، سره راټوله او کړه ښکارېدله.

د شپې دوې بجې ولاړ شوم، په لومړي ځل مې د پلار جیبونه وپلټل، پيسې مې وشمېرلې، اتلس سوه افغانۍ وې.

کوټ مې واغوست، پټو مې تر ځان تاو کړ، د پلار مخ ته مې بتی ور واچوله، د ماشوم غونډې وړه وړه ساه يې اخيسته، غلی ویده و.

کېناستم، د پلار تندۍ مې ښکل کړ، زگېروى يې شو، اړخ يې بدل کړ. د پلار پښو ته ور وښويدم، د هغه پر چاودو پښو مې شونډې کېښودې، پښې يې سرې وې. يوه شېبه مې د پلار مخ ته وکتل، د خېرې هره گونځه يې د غمونو نښه وه. پلار مې ډېر غمونه ليدلي وو. د طالبانو وخت و، مشر ورور مې ټوپک واخيست، د طالبانو له يوه گروپ سره جنگ ته لاړ، مياشتې ووتې، درک يې مالوم نه شو. زه هغه وخت په دوولسم صنف کې وم، تر غرمې به مې درس وايه، وروسته به دوکان ته ورتلم.

د قوس مياشت وه، له امتحانه وروسته دوکان ته ورغلم، هېڅوک نه و، کتابچه مې کېښوده، ټيټه ژړا راغله، ور ومې کتل، د پلار سپېره لمن د لرگي له لويې تختې راوتلې وه، ورغلم، پلار مې د تختو په مينځ کې ناست و، ژړل يې... د هغه پر اوږه مې لاس کېښود، پلار مې په بېره را وکتل، تر لاس يې کش کړم، په غېږ کې يې ټينگ ونيولم، ژړا يې زور واخيست. وروسته غلى شو، خو اوښکې يې نه تم کېدې، زما غاړه به کله کله توده شوه، پوهېدم، د پلار اوښکې وې.

د څنگ قصاب راغى، تر لاس يې ونيولم، دواړه د باندې ووتو، قصاب په ماته خوله راياده کړه چې د خداى امر ومنه! مشر ورور دې پور پرې کړى. پر څرېدلي ورون ورغلم، خو د قصاب غبرگ لاسونه راوغځېدل، يو وخت مې سترگې رڼې کړې، دوکان له خلکو ډک وو، پلار مې توبې ايستلې، قصاب مخ ته سرې اوبه را اچولې.

يوه هفته ووت، د ورور مړۍ مې ونه ليد...

پلار مې د طالبانو قوماندان ته ورغى، ځواب يې منفي و، ويل يې چې په اول خط کې جنگ دى، مړي نه شو را ايستلى....

په دوهمه ورځ مې پلار ته چا مشوره ورکړه چې په خپله دې د جنگ ساحې ته لاړ شي.

پلار مې قصاب ته ورغی، دوه سوه لکه شنې اوغانۍ یې په پور ترې راوړې. مور مې حیرانه وه، خو پلار مې ورته وویل چې په وردگو کې یې د نجاري له پاره ارزانه لرگي موندلي دي.

سهار وختې له کوره راووتو، هغه وخت لاره خرابه وه، ماسپینین کابل ته ورسېدو. په کوټه سنگي کې مو یوه کوټه کرایه کړه، سهار وختي مو له سراي شمالي حرکت وکړ، د لارې دواړو غاړو ته زرگونه تاکونه اړه شوي وو، ږنگ کورونه په لوگي تور ول، لسو بجو ته په اول خط کې وو.

د استالف د ولسوالۍ سوځیدلي کلي د جگړې لومړۍ کرښه وه. د منطقي شناخته طالبان مو وموندل، یوې زړې کوټې ته یې بوتلو، دېوال ته رنگارنگ وسلې ولاړې وې.

بخاری ته مو لاسونه ونیول، دوه شناخته طالبان زما دورور د مرگ شاهدان ول، ویل یې چې ټیټر ته یې د راکټ مرمۍ سیخه شوه، تر نامه پورته نه و. د شپې تر ناوخته مې د پلار سونگېدا اورېده، سپېده چاود نږدې ډزې شوې، لمر ختو ته کراري وه.

د ورځې مو ځینې نور کسان هم ولیدل چې د خپلومرو په موندلو پسې راغلي ول. غرمې ته د سیمې څو سپین ږیرې راغلل، د مرو له خپلوانو سره یې چنې ووهلې، سپین ږیرو ویل چې د خط هاغه غاړه وسلوال هر جسد په څلوېښت لکه راکوي، دوی ته هم باید یو څه پاتې شي.

خبره خلاصه شوه، د هر مړي د راوړلو پر سر پنځوس لکه افغانۍ وټاکل شوې. په دوهمه ورځ شپږ لاسي کراچۍ راغلي، ټولې له مرو بار وې، مور هم په بېړه ورغلو، یخ وهلې جسدونه پراته ول.

سر مې وگرځېد، د ونې ښاخ مې ونیو. دوه درې ځایه چیغې شوې، ځینو خلکو خپل مړي موندلي وو، خو زما د ورور جسد نه مالومېده.

يو ځای دوو کسانو يو بل ته څپپرې ونيولې، غږ يې راته، په يوه غوڅ شوي لاس يې جنگ و، يوه ويل چې زما د ورور جسد ته وگوره، لاس يې نشته، تا راوړی، خو بل ويل چې نه، دا مې د زوی لاس دی، په کوچنيتوب کې کالدانه پرې راختلې وه، ږوند يې؟ نه وينې؟ پر مټ يې د کالدانې نښه ده.

منډه مې کړه، کوټې ته ننوتم.

د جگړې په اول خط کې مو يوه هفته تېره کړه، د مرو سوداگرو څو ځله مړي راوړل، خو زما د ورور جسد يې ونه موند.

نا اميده کلي ته راغلو، خلک راغلل، مور مې خبره شوه، تر خولې يې زوروره ناره راووته، ځای پر ځای پرېوته، مازديگر يې زما د کشر ورور تر څنگ خاورې پرې واړولې. پلار مې ناروغه شو، يودم يې په ملا کې کوږوالی راغی، نيغ نه شواي گرځېدلای. سړی غلی شو، لستونۍ يې پر خپلو سترگو تېر کړ، پورته يې وکتل، سترگې يې سرې وې. سره ساه يې وايسته:

\_اه پلاره، په څومره بېوسۍ کې مې پرېښودې.

بېرته يې د زرر د قبر پر ورو تېرو خپله زنه ولگوله، ويې ويل:

پلار مې هماغسې پرېښود، د شپې دوې بجې له کوره ووتم، د باران واړه څاڅکي پر مخ ساړه لگېدل.

سات وروسته مې د زرر دوی کلي ته نږدې دمه ونيوله، له جبهه مې لاسي بتۍ را وايسته، مخکې لاړم، لاسي بتۍ مې څو ځله بله کړه، د حاجي نواب کور ته نږدې کېناستم.

د دروازې ورو کړپ مې واورېد، زرر راغله، ژړل يې، دواړه چوپه خوله روان شوو.

د الله اکبر ناره مو د ولسوالۍ په بازار کې واورېده، دواړه د يوه تړلي دوکان تر مخ کېناستو، د دوکانو دروازې بندې وې، تړلو قصابيو ته سپي پراته ول، کله کله به له ليرې د چوکېدار ناره راغله:

\_ها ها های، څوک يې؟ وينم دې.

زررو ته مې وکتل، پر زنگونو يې تړلې غوټه او د غوټې له پاسه خپل تندى ايښى و، ژړل يې...  
يو سراچه موټر لنډ راتاو شو، د څراغونو ژېړه رڼا يې راباندې ولگېده، بريک يې ونيو،  
ناره يې کره!

— غزني (د غزني ښار) غزني!

موټر ته ور وختو، سات وروسته د غزني په ښار کې وو، د کابل اډې ته ورغلو، موټر تيار ول، نهه بجې کابل ته ورسېدو. نيغ پل محمود خان ته لاړو، کرولاوي او سراچې تر تورخمه تلې.

په سروبي کې ډوډۍ ته ودرېدو، خو زرو يوه گوله هم ور پورته نه کره، ورو، ورو يې ژړل... تر دې دمه يې يوه خبره هم نه وه کرې.

جلال اباد ته نږدې موټر پنجر شو، هوا گرمه وه، د ونې سيورې ته کېناستو.

زررو ته مې وکتل، مخ يې پټ و، مازې زنه يې ښکارېدله، پر زنه يې رڼه اوښکه راڅوړنده وه.

په لومړي ځل يې په خوابدي غږ وويل:

— چېرې څو؟

ومي ويل:

— پېښور ته.

غلي وه.

ومي ويل:

— د تگ له پاره دوه ځايه لرو، يا نورستان يا پېښور. خو پېښور ښه راته ښکاري، هلته مې د يوه ملگري کور دى، د ورور غوندې راته ايسي، څه وخت به په پېښور کې تېر کو، بيا به په بل ځای پسې غواړو.

زررو تړلې غوټه خلاصه کره، له قات شوي ټکري يې بندل پيسې راوايستې، ويې ويل:

— ها! دا به دې په کار شي.

مجبور وم، د پلار له اتلس سوه افغانیو، پنځه سوه راپاتې وې.  
 له بندله مې پنځه زرگونه رابېل کړل، پاتې پیسې مې زرو ته ونيولې.  
 په غریو کې یې وویل:  
 \_د سره دې وي.  
 ومې ویل:  
 \_د پېښور پولیس نه دې در مالوم، له سړي پوستکی باسي.  
 زرو څه ونه ویل، پیسې یې په غوټه کې کېښودې.  
 مازدیگر تورخم ته ورسېدو، افغانۍ مې کلداری کړې، تر څنځیر واوښتو، دوو پولیسو  
 راته کتل، خو څه یې ونه ویل.  
 په کارخانو کې یې موټر وداروه، یوه پولیس دروازه خلاصه کړه، په لسو، دولسو مساپرو  
 کې یې وار له واره ماته وویل:  
 \_له کومه راغلي.  
 ومې ویل:  
 \_له کابل.  
 \_پاسپورټ لري؟  
 \_نه.  
 \_را کوز شه.  
 له موټره کېښته شوم، زرو هم راپسې راغله.  
 پولیس د موټر بانټ پر لرگي وواهه، چیغه یې کړه!  
 \_څه نو، څه له ولاړ یې.  
 موټروان راکېښته شو، کرایه یې رانه یووړه.  
 پولیس تر لستوني ونيولم، وې ویل:  
 \_افسر له ورځو.

تر سرک واوښتو، تک تور برېتور افسر پر څوکی ناست و، د شیدو له چایه ډکه، وره،  
خیرنه پیاله یې په لاس کې وه.

پولیس زما لستونې پرېښود، ناست سړي ته یې وویل:

\_سر (صیب)! له دې ماجر سره کاغذونه نیشته .

ناست افسر ولاړ شو، مخامخ راته ودرېد، په ډډ غږ یې وویل:

\_وه هلکه، دهشتگر شانتې ښکاري.

ومي ویل:

\_صیب! خوار نجار یم، دلته مې ناروغان راوستي.

زرر ته یې وکتل، په ملنډو یې وویل:

\_دا خو هوکه ناروغه نه ښکاري.

جېب ته مې لاس کړ، دوه سوه کلداری مې ورته ونيولې.

افسر یواځې وخنډل، بېرته پر څوکی کېناست.

زرر ته مې وکتل، لږزې اخیستي وه....

برېتور افسر وویل:

\_مړه، څرمن دې د ازبکانو په څېر سره ښکاري، د ازبکستان دهشتگر خو به نه یې؟

تذکره مې ورته ونيوله.

تذکره یې ور واخیسته، پرته له دې چې ورته وگوري، پر مېز یې کېښوده.

ويي ویل:

\_دا نجلۍ دې څه ده؟

زره مې ولږزېد:

\_خپله.

چیغه یې کړه؟

\_څه دې کېږي! خور؟

\_نه.



کهناست، تذکره یې ور واخیسته، خپلو سترگو ته یې ونيوله، ویې ویل:  
 \_وه نجلۍ، دېخوا راشه.  
 زرو په لړزېدلو گانومو ور نږدې شوه.  
 بریتور افسر وویل:  
 \_دا هلک څه نومېږي؟  
 زرو په مات، گوډ غږ وویل:  
 \_کا، کامران.  
 د والد نوم یې څه دی؟  
 \_څه؟  
 \_د پلار نوم؟  
 زرو ماته وکتل، په لومړي ځل یې څېره تر تندې پورې لوڅه وه، سترگې یې وېرې  
 نیولې وې....  
 د پولیسو افسر وویل:  
 \_بښه نو، پته ولگېده، نجلۍ دې راتښتولې ده.  
 یو دم یې چیغه کړه!  
 \_دا دواړه تانې له بوځۍ.  
 مخې ته یې ودرېدم، دوه زرگونه مې ورته ونيول، زارۍ مې ورته وکړې، خو بریتور افسر  
 پر څوکۍ ناست و، ټنډه یې تروه وه.  
 بل پولیس تر مټ ونيولم، په غوسه یې وویل:  
 \_هله نو پاڅه!  
 د زرو ژرغونی غږ مې واورېد:  
 \_د خدای روی ومنئ، تاسو به هم خور او مور لری.  
 بریتور افسر ولاړ شو، تر زرو راوگرځېد، په ملنډو یې وویل:  
 \_خو زما مور او خور ستا شانتي مردارې نه دي چې له پردې سرې سره وتښتي.

په سترگو مې تیاره راغله، برېټور افسر مې تر گربوان ونيو، دوو نورو پولیسانو منډه راواخیسته، پر ژامه مې کلک سوک وخور، ځای پر ځای کېناستم.

خلک راته ودرېدل، خو افسر چیغه کړه!

هله شابه، شور مه کوئ، دهشتگر دی، له تومانچې سره مو نیولی.

وېرېدلي خلک په خپله مخه لاړل.

افسر د خپل کمیس غاړه سمه کړه، مخامخ راته کېناست، ویې ویل:

تاته پته شته ده چې زموږ په ایین (قانون) کې د پولیس وردی (دریښي) ته لاس

اچول څو کاله جېل لري؟

غلی وم.

ورو یې وویل!

نځه دې هم راتښتولې، پاتې ژوند به په جېل کې تېر کړې.

چیغه یې کړه:

تانی له یې بوځئ. کېس (دوسیة) ور له واچوئ.

زرر رامخته شوه، له غاړې یې غاړگۍ را خلاصه کړه، پر مېز یې کېښوده.

پولیسو یوبل ته وکتل، یوه غاړگۍ ور واخیسته، د غاړگۍ پر یوه ځای یې غاښونه

ټینګ کړل.

سترگې یې وځلېدې:

سوچه سونا (سره زر) دي.

برېټور افسر په بېرته شاوخوا وکتل، غاړگۍ یې په جېب کې واچوله، یو دم یې وخنډل:

مړه ماجره، تر تاخو هوکه زما دا خورکۍ هوښیاره ده.

خپلو ملگرو ته یې وکتل، چیغه یې کړه:

هلی! څه له گورئ! سترگې مو نیشته، مېلمنو له دود پټي (د شیدو جای) راوړئ.

ومي ویل:

نه یې څښو.

\_ ښه نو، شابه، ځي!

روان شوو، يوه پوليس راپسي غږ کړل:

\_ د لاین په گاډو کې لار شئ. ټکسي ډېرې روپۍ درله وړي.

تر يوه ځايه پلي لارو، زرو ژړل. له هغې مې غوټه را واخيسته، يوې ټکسي ته مې لاس ونيوراه، ماښام تياره د مهاجرو يوه کيمپ ته ورسېدو. د ملگري کور ته مې يو ځل پخوا هم ورغلی وم، نانوايي يې ښه نښه وه، په اسانۍ مې وموند. ملگري مې له خلاص زړه غېږ راکړه، يوه وړه نجلۍ راغله، زرو يې د کور کوټو ته بوتله، زه هم مهمانخانې ته ور وختم.

ډله کسان ناست وو، ملگري مې راته وويل چې دا يې د ورور مېلمانه دي.

ملگري مې دوکانداري کوله، خو وروڼو يې په پاکستان کې درسونه ويلي وو، په انگليسي ښه پوهېدل او په وطن کې يې وظيفې لرلي.

يو يې د فوايد عامې په وزارت کې انجنير و، بل يې په کمپيوټر کې وړې وه، په کندز کې يې له يوې موسسې ډالري تنخوا اخيسته.

ملگري مې ناست مېلمانه راته معرفي کړل، ټول اووه کسه وو، دوه وروڼه له جرمني راغلي ول، څلورو نورو لوړې زده کړې درلودې، په پېښور کې اوسېدل، خو کارونه يې په وطن کې وو. يا يې په حکومت کې وظيفه درلوده او يا يې له موسسو سره کار کاوه. پاتې په عمر پوخ سړی له رنگه څر ښکارېده، بې واړه يې ټوخل، د کابل له سروبي څخه د دواۍ له پاره پېښور ته راغلی و.

له ډوډۍ وروسته جومات ته لاړو، کتارونه سم شول، دواړو غاړو تر پايڅو کښولم، ويل يې چې پښې دې ارتې ونيسه، که نه نو تر مينځ مو شيطان تېرېږي.

د چايو په وخت کې له جرمني راغلي سړي د جرمني کيسې راواخيستې، ويې ويل چې ژوند ستړی دی، زه د تيلو په يوه پمپ کې کار کوم، ميرمن مې مازديگر څلور بجې يوې مغازې ته ځي، ډېر نه سره وينو، د شپې دولس بجې چې کورته راشي، زه ویده يم، دوی لوني مې پوهنتون وايي، زوی مې په اتم صنف کې دی.

وروسته سياسي بحث تود شو، ټولو افغان حکومت ته د کوپر په سترگه کتل، جهاد او مهاجرت يې فرض گاڼه.

ما او کلیوال سړي يواځې د دوی خبرې اورېدلې.

مېلمانه ناوخته خپلو کورونو ته لاړل، زه او کلیوال سړی پاته شوو.

ملگری مې له يو جگ اوبو سره راغی، په گيله من انداز يې راته وويل:

\_ناخوانه يې! نه دې کوژدې ته خبر کړو او نه هم واده ته. هر څه دې پټ تېر کړل. غلی وم.

ملگری مې وويل:

\_ورېنډاره ناروغه ده؟

مخکې تر دې چې څه ووايم، ويې ويل:

\_زړه مه خوره، سهار به يې تر ټولو تکړه ډاکټر ته بوځو.

کوربه گروپ مړ کړ او له کوتې ووت.

گر مې وه، په يوه ځادر کې پرېوتم.

کلیوال هم اوږد وغځېد، تر ډېرو يې زگیروي و، وروسته يې په ټيټ غږ وويل:

\_توبه خدايه! ښځه، مېړه او پېغلې لوني يې د کوپر په وطن کې اوسي، يو بل نه سره

ويني، خو په خپل وطن کې جهاد روا بولي، يو څه نسبي کراري يې هم نه راباندې

لورېږي... نور په خپل وطن کې له خپل حکومته ډالري تنخواخلي، خو حکومت کوپر

ورته ښکاري، توف! په کومه کاسه کې يې چې خوري، متيازې هم پکې کوي.

بېرته يې زگیروي شو....

ستړی وم، د سهار تر لمانځه په ځان نه وم پوهېدلی.

د لمر ختلو په وخت کې مې ملگری راغی، دستار خوان، پيالې او پتنوس يې کېښودل.

خو ټنډه يې تروه وه، تر پایه يې يوه خبره هم ونه کړه.

له دروازې مې د زرر ژرغونۍ غږ واورېد:

\_اې! راووخه!

په بېره مې خادر راواخيست، د باندې ووتم. زرو له غوټې سره ولاړه وه، له سترگو يې مړې اوښکې خڅېدلې.

ومې پوښتل:

\_ څه خبره ده؟

د زرو ژړا زرو واخيست:

\_ له دې ځايه ځو.

\_ ولې؟

\_ دا خلک وايي چې ته مرداره يې!

په لومړي ځل مې د هغې سر پر خپل ټټر پورې ولگاوه، بغور ( غومبري ) يې تود و، ژړل يې....

غوټه مې ترې واخيسته، له كوره ووتو.

ساعت وروسته د قصه خواني په بازار كې وو. يوه پي، سي، او مې ومونده، له جبهه مې وره كتابچه را وايسته، د يوه ملگري نومره مې ووهله، په تليفوني شبكه كې په اردو ژبه د يوې نجلۍ ثبت شوي غږ راغی، دومره پوه شوم چې دا نومره بنده ده.

بې هدفه روان شوو، يوې كوڅې ته ننوتو، زرو ته مې وکتل، سترې ښكارېدلې، پر خولې شوي تندي پورې يې تور وېښته سربښ ول.

د يوې وړې هدېرې پر غاړه د گڼو ونو سيوري ته كېناستو.

چوپه چوپتيا وه، كله كله به له مخامخ واړه جوماته په يوه غږ د قران شريف تلاوت راغی.

زرر په غريو كې وويل:

\_ هېڅ مې هم نه دې ورته ويلي، خو پوه شوه.

ومې ويل:

\_ څوك؟ په څه؟

سره ساپي وايسته:

\_د ملگري مور دې اول نښه وه، فکر يې کړی و چې زه ستا کډه يم، خو وروسته شک ور ولويد، پوښتنې يې شروع کړې، پو شوه، سهار يې راته وويل چې که مرداره نه وای، له پردې سړي سره به نه را تښتېدې.  
 غلې شوه، سر يې پر زنگنو ولگاوه.  
 جومات ته مې وکتل، ومې ويل:  
 \_له دې خبرو بايد خلاص شو.

نښ يې راته وکتل، په غومبرو کې يې سرخې پيدا شوه، سر يې وڅرېد.  
 له سترگو يې پوه شوم چې زما د خبرې په مانا پوهېدلې ده.  
 جومات ته ورغلم، ملاصیب ماشومانو ته قران شريف وايه. يوه شېبه ودرېدم، د ملا راپام شو، راغی، ورته ومې ويل چې نکاح ترم.  
 ملا په حيرانۍ راته وکتل، د هډېرې خواته مې اشاره وکړه، زرو د ونې سيوري ته ناسته وه.

ملا وويل:

\_مړه، خپل، پردي لری، که اچانک (هسي) راغلي ياست؟

غلی وم.

ملا وخنډل:

\_اچها (ښه)، ټيک ده، په شرعه کې عيب نيشته، هله نو، مړه، څه خواړه ماړه خو راوړه، شاهدان به زه درله پيدا کم.

روان شوم، ملا په خندا راپسې غږ کړ:

\_خو گوره، لږ نوره خرچه مرچه هم درباندي راځي.

دوکان نېردي و، کولچې، کيک او نور خواړه مې راواخيستل. زرو ته راغلم، هغه مې تر لاس ونيوله، د جومات په چوتره کې کېناستو.

ملا دوه له عمره غټ طالبان راوستل، نکاح ساده وه، د منلو او نه منلو نخرې یې نه درلودې، دواړو ( هو ) کړه. کولچې او نور خواږه پر وړو طالبانو ووېشل شول، دوولس سوه کلداری یې شیرینې یوره. خلاص! له جوماته راووتو.

یوه هوټل ته ورغلو، د کرایې کوټې یې درلودې، خو پاسپورټونه شرط ول. بل ادرس مې وموند، کوټه یې نه راکوله، خو د پیسو ډېرېدا چوپه خوله کړ.

کیلې مې ترې واخیسته، په کوټه کې دوه نفره کټ و، خو زرر پر ځمکه پرېوته، د شپې تر ناوخته یې ژړل.

سهار وختي د موټرو اډې ته راغلو، اته بجې په جلال اباد کې وو، ماښام د نورستان مرکز ته ورسېدو.

ښار کوچنی و، د ترور کور مې په یوه تلیفون وموند. ورغلو، ترور مې غېږ راکړه، خو زرر ته یې په کرکه وکتل، مخامخ یې ورته وویل چې زما وراره دې په بدۍ اخته کړ.

ماخستن مې د ترور خاوند راغی، سترې مشې یې سره وه، له خبرو یې وپوهېدم چې زما او د زرر د تېښتې خبره چا په تلیفون کې ورته کړې وه.

تر ډوډۍ وروسته یې نصیحت راواخیست، ویل یې چې له دې نجلۍ تېر شه.

لنډ مې وپوهاوه، چې خبره خلاصه ده، له زرر سره مې واده کړی.

د ترور خاوند مې نجاري کوله، شپږکاله مخکې نورستان ته په کار پسې راغلی و، همدلته یې نجاري وموندله، کار یې ښه و، کور یې ور وغوښت، پاخه یې واړول.

دوی په یوه کرایي کور کې اوسېدل، کور تنگ و، درې کوټې یې درلودې، دروازې ته نږدې کوټه یې د میلمنو کوټه بلله. په پاتې دوو کوټو کې مې ترور او د هغې مشر زوی ته تازه راواده کړې ناوې اوسېدله.

ترور مې له عمره پخه ښځه وه، درې زامن یې درلودل، مشر یې په جلال اباد کې پوهنتون وایه، دوه نور یې په دوولسم صنف کې ول.

زه به د ميلمنو په کوټه کې له دوو ترور زيانو سره ویدېدم. دوی به له خپل پلار سره ماښام تياره کور ته راتلل، تر غرمې يې مکتب وايه، پاتې وخت به د نجاري په دوکان کې ول.

په دوو ورځو کې مې زرو ونه لېده، کورته نه ورتلم، له تازه راواده کېرې ناوې حيا راته درېده. بس، يواځې يو ځل د باندې ووتم، ټوټه مې واخيسته، خياط ته مې وويل چې همدا يو جوړ جامې لرم، تر ماښامه يې راته وگنډه.

ډېر وخت به مې د کتابونو په لوستلو تېراوه، په کوټه کې وره الماری وه، گڼ کتابونه پکې اېښي ول. پر دېوال ښکاري ټوپک له چرمې کاش سره راڅرېده. له بېکارۍ به مې کله کله په کاش کې ټومبلي کارتوس شمېرل. پوره لس دانې ول.

يو اڅبتوب مې زړه خوړ، په درېيمه ورځ د ترور له خاوند سره د نجاري دوکان ته لاړم، تر غرمې مې کار وکړ، سترې شوم، د ځنگله د چهار تراشو تراشلو زور غوښت. خو په دوهمه ورځ مې لاس سم چلېده، تر ماښامه مې سلامت ور جوړ کړ.

په پنځمه ورځ مې د ترور يو زوی کارته نه راغی، ورور يې ويل چې ناروغه و. مازديگر مې په سر درد شول، کورته وخته لاړم. د ميلمنو په کوټه کې پرېوتم، ترور مې چای راوړ، سترې وه، ويل يې چې ټوله ورځ يې جامې پرېمېنځلي.

بېرته له کوټې ووته.

زرو راغله، ژړل يې.

په بېره مې وويل:

—ولي؟

هماغسې يې ژړل...

ومي ويل:

—ترور مې څه درته ويلې دي؟

—نه.

—ناوې يې؟



\_ نه

\_ نو څه ټکه راپرېوتې ده؟

ژړا يې زور ونيو:

\_ له دې ځايه ځو.

ومي ويل:

\_ څه خبره ده؟

\_ نه شم درته ويلي.

تر مټ مې ونيوله:

\_ سپينه خبره وکه.

سر يې وڅرېد:

\_ ترور او د ترور ناوې دې په حويلۍ کې جامې مينځلې، ما کوټه جارو کوله، د ترور زوی دې راغی، غېر يې رانه وگرځوله، پورې مې واهه، ورته ومې ويل چې له کوټې ووځه، که نه نو چيغې وهم.

گرندي گامونه يې واخيستل، خو په وره کې يې نوک ونيو، راته وپې ويل، چې دومره ځان پاک پاک مه بښيه، که مرداره نه وای، نو له کامران سره به نه راتښتېدې.

په زړه مې اور بل شو، د زرو سر مې په خپل ټټر پورې ولگاوه، ومې ويل:

\_ سمه ده، خو بس، دا يوه شپه صبر وکه، سهار په څره به له دې ځايه ځو.

ماخستن مې د ترور زوې ونه ليد، ورور يې ويل چې نن شپه نه راځي، د يوه ملگري ميلمه دی. سهار په څره مې ټوپک راواخيست، د کوټې په وره کې کيناستم.

سړی غلی شو، سره سا يې وايسته، طوطي يې ور واخيست، کوټې ته ننوت.

(۷)

سړي سترگې رڼې کړې، طوطي ته يې وکتل، پر څنگ ږنگ و. ور وښويد، لاس يې ور وور، د طوطي غاړه کړه شوه.

سړی کښاست، د طوطي سترگو ته يې ور پو کړل، د سترگو خړه پرده يې يوې خوانه لاره. جام يې ور واخيست، د طوطي په خوله کې يې څو څاڅکي اوبه وڅخولې. د باندې ووت، طوطي يې پر شنو وښو کښاوه. طوطي هماغسې کړه غاړه نيولې وه. شېبه وروسته يې طوطي ور واخيست، سيند ته کښته شو. ډبرې يې واړولې، سور چينجی يې وموند، خو طوطي خپله مښوکه ور ټيټه نه کړه.

سړی پر يوه لويه ډبره کښاست، طوطي يې خپلو سترگو ته ونيو، په خواره خوله يې وويل:

—خیر دی، مه مره!

ويې ټوخل، خولې ته يې لاس ونيو، غروي ته يې وکتل، د وینو سره څاڅکي پرې ښکارېدل.

سړي خپل لاس په اوبو کې وواهه، بېرته پر ډبره کښاست، غريو واخيست:  
—د زرو کيسه به چاته کوم.

سړي پورته وکتل، د سهارني لمر وړانگې مخامخ شنه غره ته سيڅي وې، ونو زېره لمبه کوله.

سر يې وڅرېد، طوطي ته يې وکتل، په خوند يې وويل:  
—ښه دې وکړل، چينجی به دې سترگې رڼې کړي.

طوطي يې ور واخيست، غره ته وخوت، تر ونې لاندې يې د تېر کال لوېدلې چهارمغز ور ټول کړل، ډېره يې ورته ونيوله، په ډکه خوله يې وويل:

\_ اوړی ښه و. رنگارنگ ميوې پيدا کېدلې، خو ژمې مې ټول د ماهيانو په غوښو تېر کړ. پوهېږې! زرو مختلف سابه پېژندل، زما يې يواځې د دوو دريو نومونه زده دي، سارمې، شلخي، شيزې، بس، همدومره.

يودم ولاړ شو، څو گامه يې واخيستل، له ځمکې يې په خټو لړلې شين کوچنۍ کاغذ ورپورته کړ، شونډې يې پرې کېښودې، بېرته خپل ځای ته راغی، خپله بټه گوته يې پر کاغذ تېره کړه، ويې ويل:

\_ د زرو همدا ژاولې خوښېدلې، غره ته مې سلامت کارتن ورته راوور.

غلی شو، سور اسويلی يې وايست:

\_ اه! پر دې کاغذ د زرو گوټې لگېدلې دي.

اوږد وغځېد، سترگې يې پټې کړې، ويې ويل:

\_ د ترور له کوره خړ سهار را ووتو، د بازار شمال لور ته غځېدلې دره مو په مخه ورکړه. ځای ځای به د غره په ډډه کې څو کورونه په مخه راغلل، څومره چې به پورته تلو، ونې ډېرېدلې.

يو ځای کېناستو، زرو وويل:

\_ چېرته څو؟

ومي ويل:

\_ نه پوهېږم.

تر ډېره غلی وه، بيا يې په غريو کې وويل:

\_ داسې ځای نشته چې هلته انسانان نه وي؟

غرمه يوه کوچينې کلي ته ورسېدو. زرو د سيند پر غاړه راته کېناسته. د کلي دوکان ته ورغلم، د ديارلسو سوو افغانيو پاکټي کېک، بيسکيټ، جوس، شيدې ... يو چاقو، د لاسي بټۍ بېټري او دوه سگريټ لايټره مې واخيستل.

مازديگر مې د ونو په مينځ کې اور بل کړ، نږدې کلي مو دوه، دوه نيم ساعته مخکې پرېښي و.

زرر ته مې وکتل، غلې ناسته وه، په سترگو کې يې د اور لمبه ښکارېدله.

ورغلم، تر څنگ يې کېناستم، په خوابدي غږ يې وويل:

په کور کې به څه حال وي؟

ومې ويل:

نور په دې خبرو پسې مه گرځه.

غلی وه.

ومې ويل:

پښيماڼه يې؟

سر يې زما پر اوږه کېښود:

نه.

د زرو پښو ته مې وکتل، د ښې پښې پر بټه گوته راختلې تپاکه يې چاودلې وه.

له خپل ځادره مې وږه ريتاره وايسته، گوته مې ور وتړله.

د هغې پلاستيکي څپلکو ته مې وکتل، ومې ويل:

پام مې نه و، که نه په دوکان کې زڼانه بوټ هم خرڅېدل.

زرر څه ونه ويل.

ماخستن مې پر اور څو نور وچ لږگي کېښودل، زرر ته مې وکتل، سر يې پر تړلې غوټه

ايښی و، يوه خوا مخ او لوڅه غاړه يې رڼا ته سپڅ ول، ښکلي ښکارېدله.

ورغلم، تر څنگ يې پرېوتم، څه يې ونه ويل.

پورته مې وکتل، په گڼو پاڼو کې يو نيم ستوری ځلېده. ورمېر مې کور کړ، زرر ستوني

سغ پرته وه، سترگې يې پټې وې.

پراخ را واوښتم، ښی لاس مې د هغې پر ټټر کېښود، زگيروي يې شو. کينه څنگله مې

ځمکې ته سپڅه کړه، مخ مې ور نږدې کړ، پر شونډو مې توده ساه ولگېده.

زرر يودم سترگي رني کړې، پورې يې وهلم، په ټکري کې يې ځان وپېچه. کېناسته. تېزه تېزه ساه يې وهله، اور ته يې وچې سترگې نيولې وې. ولاړ شوم، د اور بلې غاړې ته مې د ټوپک پر کنډاغ سر ولگاوه، څادر مې په سترگو راکش کړ.

پاو ووت، زرو ورو ورو ژړل... وروسته راغله، زما تر څنگ کېناسته، په ژړغوني غږ يې وويل:

—خفه شوې؟

غلی وم.

پر تندي يې لاس راکېښود.

ومي ويل:

—خو ما او تا واده کړی، ته ...

په خبره کې راولوېده:

—پوهېږم، خو اوس نه، له زړه مې وينې څاڅي.

مخ مې لوڅ کړ، د زرو پر لندو انگو کې د اور لمبې ښکارېدلې. ..

سر يې زما پر ټټر کېښود، په غريو کې يې وويل:

—د خدای روی ومنه، مه خفه کېږه! ښه!

څه مې ونه ويل، چوپه چوپتيا وه، کله کله به په اور کې د پرتو لرگيو ټکا خته.

وخت ووت، زرو هماغسې زما پر ټټر سر ايښی و، سترگې يې پټې وې، وړه وړه ساه يې اخيسته.

يو وخت مې سترگې رني کړې، سهار و، زرو پر مرو ايرو لرگي اېښودل.

تيمم مې ووايه، د اسمان د يوې څنډې له رڼا مې قبيله ومونده. ودرېدم، شېبه وروسته مې سلام وگرځاوه، زرو ته مې وکتل، لايټر يې نه شو بلولی. ورغلم، اور مې بل کړ.

په لمر ختو دواړه روان شوو، څومره چې پورته تلو، د ونو وهل شوي مونږان کمېدل.

تر گرمي مو منزل وکر، ابادي نه وه. ماسپښين تر يوه غره واوښتو، لاندې سيند و، خپي يې په غوړونو ښې لگېدې.

تر مازديگره د سيند له څنډې سره مخ پورته وختو، بيا مو لار کره کره، ماښام مو د يوه ټيټ غره پر سر سا ونيوله. همالته مو د ونو په مينځ کې اور بل کر، د شپې له زرو ليرې پرېوتم.

يو وخت مې تندى سوړ شو، سترگې مې رڼې کړې، رڼا وه، زما پر سر څو متره پورته په ونه کې يو کارغه ناست و.

زرر راته وکتل، له خدا شنه شوه.

اه! په خدا کې څومره خوږه ښکارېدله.

يودم غلې شوه، بېرته يې پر غوټه سر کېښود.

د ځادر پيڅکه مې پر تندې تېره کړه، د کارغه چټلي وه.

غرمه سپينو اووړو ته نږدې شوو، د غره په ډډه کې مو يو غار وموند.

سرې سترگې رڼې کړې، طوطي ته يې وکتل، ويې ويل:

\_هماغه غار چې ما او تا شپه پکې تېره کړه.

بېرته يې سترگې پټې کړې:

\_زرر خوشاله وه، ويل چې دا ځای ښه دى، که نور نه وي، له انسانانو خو ليرې يو، څوک خو به مرداره نه راته وايي.

ماسپښين د باندې ووته، پاو وروسته بېرته راغله، له بوټو يې جارو جوړه کړې وه.

د زرو په غوښتنه د باندې لارم، د ټور مياشت وه، خو لا هم سوړ باد هډوکو ته رسېده.

پورته وختم، چينه وه. مخ ته مې سرې اوبه ور واچولې، ميايل مې را وايست، يوه خانه چارج پکې پاتې و، انتن يې نه ورکاوه.

بېرته راغلم، د غار په خوله کې دوږه ولاړه وه.

زرر له جارو سره د باندې راووته، مول يې وهلى و، اوږده باڼه يې سپېره ول.

چینه مې ور وښوده، غار ته ننوتم، دوږه لا نه وه ناسته، مخامخ پرې شوی ځای ښکارېده، ورغلم، بل غار و، له پورته اوبه راتویږېدې. په مړو خاورو کې د کوم ځناور پلونه ښکارېدل، هر پل زما د لاس د چمپې په اندازه و.

ماخستن مې په غار کې اور بل کړ، لرگي غوړ ول، لوگي سترگې ږندولې، تر ډېره مې د زرو ټوخی اورېده، وروسته مې سترگې سره ورغلې.

يو وخت مې د زرو زوروره چیغه واورېده، په بېړه کېناستم، لوی اېر ولاړ و، غږېده. ټوپک مې ورته ونيو، ډز شو، په غار کې د اېر تېره ناره راوگرځېده، مخامخ راباندی راغی، د ټوپک ماشه مې بیا ټینګه کړه، اېر پر سرو سکروټو ورغی، ولوېد. د انگار کمزورې رڼا ورکه شوه.

لاسي بټۍ مې ولگوله، زرو تېرې ته ناسته وه، سترگې یې رډې راختلې وې، لږزېده. ورغلم، د هغې سر مې په خپل ټټر پورې ونيو، ومې ویل:

\_مه وېرېږه، هر څه تېر شول.

تر ډېره وینې وم، په غار کې د اېر د سوځېدلو وړیو بوی ته. سهار مې اېر تر پښو ونيو، نه کېده، کښولو یې زور غوښت. کېناستم، د اېر له ټټر او تندي لا تازه وینه راتله.

زرر مې راوینښه کړه، په وېره یې د اېر یوه پښه ونيوله، کش مو کړ، تر غار مو وایست، لاندې ورغږېد.

غرمه ورغلم، پوستکی مې ترې واړاوه.

ماخستن مو د باندې اور بل کړ، صاف شو، انگار مو غار ته یووړ. نیمه شپه د شغالانو چیغې شوې، زرو راغله، په لومړي ځل یو ځای راسره پرېوته.

سړی غلی شو، د ژاولو کاغذ یې سترگو ته ونيو، زر ورق یې ځلېده.

ویي ویل:

\_زرر خوشاله وه، کور یې نه یاداوه، خو کله کله به یې په خوب کې د خپلې مور او کوچنیو وروڼو نومونه اخیستل.

یوه اوونۍ ووته، کبک، بیسکېټ، شیدې... کم شول، یواځې دوې درې ورځې چاره پرې کېده. بل سهار په غره کې وگرځېدم، یو ځای مې یوه چینه وموندله، په پوتی (مره خاوره) کې د زرکو پلونه ول.

په وړکتوب کې له خپل پلار سره د زرکو ښکار ته تللی وم، زموږ په سیمه کې یو هسک غر دی، د ناور غر یې بولې، چینې لري.

پلارمې تر یوې چینې دام راوگرځاوه، اوږی و، شپه مو په غره کې تېره کړه، له لمر ختو سره د زرکو نارې شوې، پلار مې ویل چې دا یې د اوبو د څښلو وخت دی. وروسته ورغلو، له دامه مو په حساب دوولس زرکې راخلاصې کړې.

خو د نورستان په غرونو کې به مې دام له کومه کاوه! په کاش کې هم جنگي کارتوس ټومبلی وو، یوه چره یې درلوده، یوه چره، مانا یوه زرکه. نه ارزېده.

په دوهمه ورځ بیا په ښکار پسې ووتم، له یوه پوتی یوې غټې سويې ټوپ کړل، ټوپک مې ورته ونيو، سويه تر لویو تېرو پټه شوه.

خو په درېیم سهار ښکار په خپله د غار خولې ته راغی، د باندې مې د وړو ډبرو د رغړېو غږ واورېد، په احتیاط ورو ووتم، تر چینې پورته، پر هسکه پرېښه یوه هوسۍ ولاړه وه.

له هماغه ځایه مې ټوپک ورته ونيو، له ډز سره مې سترگو ته د باروتو توره لوڅه ودرېده. لاس مې وڅوڅاوه، هوسۍ نه وه.

په بېره پورته وختم، پر غوړو ډبرو سره وینه ښکارېدله، مخکې لارم، هوسۍ وازه خوله نیولې وه.

له هوسۍ څخه د پوستکي د ایستلو په وخت مې زرو ته وکتل، سترگې یې له اوبښکو ډکې وې، قسم یې راکړ چې له دې ایسته به ژوندي ساري نه ولم.

نه مې منله، په دې غره کې له ښکاره پرته څه نه موندل کېدل، خو زرو له خپلې خبرې نه اوبښته، ناچاره وم، ژمنه مې وکړه.



يوه اونئ مو د هوسئ كباب خوړ، د ورځو حساب د زرو له هغو كرنبو را مالومېده چې پر ډبره به يې ايستلې.

يوه ورځ زرو د باندې ووته، يوه لمن سارمې، شېزې او پوڅكې (مرخېري) يې راوړل. خو دېگ نه و، په څه كې به مو پخول!

مجبوره وم، بايد نږدې ابادئ ته تللى واى. له زرو سره مې خبرې وكړې، وپرېدله، ويل يې چې په غره كې يواځې نه شم پاتې كېدلای.

په سخته مې قانع كړه، ومې ويل چې تر ماخستنه بېرته راځم.

په ستورو كې د باندې ووتم، تېز تلم، د سيند له څنډې سره مې مزل وكړ، بېرته پورته وختم، لس بجې مې د سپو غږا واورېده، ليرې د كوچيانو كېردى ولاړې وې. لاره مې چپه كړه، ماسپښين يوه كلي ته ورسېدم، كوچينى دوكان يې درلود، دوكاندار ته مې وويل چې كوچى يم.

په يوه اووه منئ بوجئ كې مې وريجې، دال، نخود، لوبيا، غوړي... دېگ، كاسه، څمخه، چايجوشه... پيالې او يو جوړ ښځينه بوټونه واچول.

له دوكانداره مې مبابل را واخيست، د پلار نومره مې ووهله، بند و.

قصاب ته مې تليفون وكړ، وار له واره يې سپك كړم، بيا يې راته وويل چې د حاجي نواب زامن دريسې گرځي، خدايکه دې وينه ځمكې ته پرېږدي.

د پلار احوال مې ورنه واخيست، ويل يې چې ټوله ورځ ژاړي، ښېر درته كوي.

بېرته غره ته وختم، بوجئ درنه وه، خو د زرو د يوازيټوب انډېښنې مې زړه خوړ.

مانېام سيند ته ورسېدم، پر غره ختلو زور غوښت، نه كېده، يو ځاى مې په نښه كړ، بوجئ مې كېښوده، تش لاس پورته وختم.

دوه-درې ساعته مې مزل وكړ، ليرې له گڼو ونو د اور لمبه ښكاريدله، نږدې ورغلم، ومې ټوخل، زرو ټوپك راته ونيو، چيغه مې كړه، زه يم، كامران، منډه يې راواخيسته، كلکه غېر يې راكړه.



نږدې غږ مې واورېد:

\_اې ځوانه، ته دلته څه کوي؟

ور ومې کتل، کوچی د غار په خوله کې ولاړ و.

ورغلم، تر مټ مې ونيو، له غاره ووتو. يو بل تنکی ځوان هم ولاړ و، په لاس کې يې لوی ډانگ ښکارېده، سترگې يې له حيرانۍ ډکې وې.

ومي ويل:

\_ښکاريان يو.

په عمر پوخ کوچي وخنډل، دېگان ته کېناست، په ډډ غږ يې وويل:

\_ما مه غلطوه، مخکې مې يوه زبانه وليده.

په خبره کې ور ولوېدم:

\_درته ومې ويل چې ښکاريان يو، نور ملگري مې په ښکار پسې وتلي دي.

د کوڅې ټنډه تروه شوه:

\_زه دې څه کوم، خو که به دوراغ وايښم، غبرگې سترگې مې دي ووځي، دلته يوه زبانه وه.

يودم بې چيغه کړه!

\_وه بازگليه، ږوند بې، سرکښ (د رمې د سر وزگور) لاندې کېښته شو.

تنکي ځوان منډه واخيسته.

له کوچي سره چينې ته وختم. لويه رمه وه، اوزو او پسونو له ځمکې راختلې واښه ور ټولول....

کوچي وويل:

\_لاندې د وښو خونده نه وه پاتې، دا څو ورځې کېرې چې دلته راختلې يو.

ومي ويل:

\_کېردي مو چېرته دي؟

ښار ته نږدې، بس، له دې ځايه يوه نيمه، دوې ورځې مزل غواړي.

له کوچي مي يو کوچيني سيرلي واخيست، رمي حرکت وکړ، درې ته کښته شوه. بېرته غار ته راغلم. زرو وېرېدلې ناسته وه. هغې ته مې ډاډ ورکړ، خو خپل زړه مې نه قانع کېده، کوچي په دې ليرې غره کې زرو ليدلې وه، غر او ځوانه نجلۍ، دا خبره نورو ته په ويلو ارزېده. د باندې ووتم، د سپرلي پر غاړه مې چاره کېښوده. دوې ورځې ووتې، ټېکه نه راتله، د اوسېدو له پاره مو بايد بل ځای موندلای وای. يو سهار دواړه د باندې ووتو، تر غرمې وگرځېدو، په غره کې مو کوم غار ونه موند، زرو يوه ځای ته گوته ونيوله، ويې ويل:

\_\_هالته وگوره!

ډېر کښته د سيند اوبه سپينې سره اوبښتې، ور هاخوا د ونو په مينځ کې شين پراخ ځای ښکارېده، زرو را ياده کره چې هلته به يوه کوټه جوړه کړو. ( نه ) مې ونه ويل، تيرې، اوبه او لرگي نږدې ول، په دوو هفتو کې مو گلالي کوټه جوړه کړه، خو ور او کړ کې يې نه درلودل، جوړېدو يې اړه او مېخونه غوښتل. پروا يې نه راتله، د اوړي هوا توده وه. نوې جونگرې ته راکډه شوو. پر کوټه مو نور لاس هم وواهه، زرو سپينه خاوره وموندله، دېوالونه ښکلي شول. ژوند ته به مويه مينه کتل، نه په تېر پسي گرځېدو او نه د راتلونکي غم راسره و، بس، هماغه ساعت به مو ژوند گاڼه. کله به د سيند غاړې ته تلو، کله به مو د ځنگله ونې په ميوو پسي غوښتې، کله به د اوبو پر غاړه پر پسته شگه پراته وو، په ورېځو کې به مو انځورونه پيدا کول. ځان پاچا راته اېسېده، تر پاچاهۍ هم ور هاخوا، د زرو خندا، خبرو، تگ او د هغې پر ټير د سر لگېدا مې په ټوله دنيا نه ورکوله.

نیردې گاونډیان مو د چهارمغزو په ونه کې طوطیان وو، ور هاخوا د بیزوگیانو ډله اوسېدله، لږ لیرې زرکو نارې وهلې... په یو بل مو کارنه درلود. نه بدې وه، نه تریور و، نه وژل....

بس، یواځې یوه ورځ دوو ټیټو تورو هلیکوپترو د زرکو نارې غلې کړې، خو دقیقه وروسته، غر بېرته ژوندی شو، له ونو الوتې مرغان خپلو څالو ته راغلل، مرغۍ وچونېدې، بیزوگیانو کرېزې وهلې...

یوځل بیا مجبور شوم چې زرو یواځې پرېږدم، دا وار له غره سره عادت وه، انسان نه و، له ځناورو نه وېرېدله، د تگ په وخت کې یې د شنه کاغذ ژاولې رانه وغوښتې. د سهار په خړه کې له جونگرې ووتم، غرمه مې یو کوچینی کلی وموند، دوکان یې درلود، ژاولې، خوراکي مواد د ماهیانو چنگکان او میخونه مې ترې واخیستل، خو اړه نه وه. مجبور وم، یوه کلیوال زړه اړه خرڅوله، پیسې مې ورکړې، ماخستن بېرته جونگرې ته راورسېدم.

لرگي ډېر ول، په دريو - څلورو ورځو کې مې ور او کړکۍ جوړ کړل. په خوړوکې مو یو بل څه هم ور اضافه شول، د ماهیانو غوښه. په اول کې یې زرو ته خوند نه ورکاوه، ویل یې چې ازغي لري، خو وروسته به په خپله د ماهیانو ښکار ته راسره تله.

یوه ورځ په ماهیانو پسې لاندې لاړو، یو ځای مو په غټو ډبرو کې مړې اوبه پیدا کړې، په لومړي چيگک کې یو لوی ماهۍ بند شو، کافي و.

د اوبو پر ژۍ کېناستم، د ماهي گېډه مې څېرې کړه، زرو ته مې وکتل، په سپین پتنگ پسې یې منډې وهلې... یو ځای ودرېده، ماته یې وکتل، لاس یې راته وخوځاوه.

ورغلم، رنگ یې ژېړ و، ځمکې ته یې وچې سترگې نیولې وې.

زړه مې ولږزېد، کېناستم، په شگو کې د انسان پلونه ښکارېدل.

د زرو وېرېدلی غږ مې واورېد:

... یو نفر نه دی؟

سر مې پورته کړ، زرو څو گامه ليرې ځای ته کتل... ورغلم، د دوو نورو کسانو پلونه وو. پلونه په شگو کې روښانه ښکارېدل، خو وروسته پورته ختلي ول. په وښو او ډبرو کې يې موندل سخته وه. تر يوه ځايه پسې لارم، ورک شول.

له ونې مې يوه څانگه را پرې کړه، تر سيند پورې مې د ځان او زرو پلونه پنگ کړل. ماهی مې راواخيست، تر جونگرې پورې مې د ونې څانگه په ځان پسې کښوله، د تلليو او راغليو پلونو پر ځای به د پاڼو نری ليکې پاتې شوې. زور ته مې ټوله ورځ ډاډ ورکړ چې هېڅ خبره نه ده، يا به ښکاريان وو او يا هم کوچيان، خو د زرو وېره نه کمېدله.

دوې - درې ورځې به يې د پاڼې په لويديو هم جټگه خوړله، خو وروسته يې رنگ بېرته راوگرځېد. زړه ته يې ولوېده چې کوم خطر نشته. دواړه به د پخوا په څير د ماهيانو ښکار ته تلو، خو تر خپله وسه به مو پر تېرو پلونه اېښودل.

د اور بلولو له پاره مو هم هغه لرگي راټول کړل، چې لوگي به يې ډبر نه کاوه. مياشت ووت، کوم پل مو ونه ليد، زړونه مو ډاډه شول. د سنبلي په اخبر کې د ليرې غره څوکه سپينه شوه، شپه به سره وه، خو د اېر پوستکي يخنی ته نه ورکولو.

مياشت وروسته مې د جونگرې په دېوال کې دودکش وايست، غولی مې وکېنده، دوه لغمه مې جوړ کړل، د غره هوارې ډبرې مې پرې کېښودې، زرو کاگل کړه، گلالی تاوځانه جوړه شوه.

زرو ته مې وکتل، تندى او د پزې څوکه يې په خټو ککړ و. ومې خندل:

— له ما دې څه غوښتل، اوس به په سعودي کې گرځېدې، هوسا ژوند به دې و. شونډې يې وربېدې، راغله، زما پر اوږه يې سر کېښود، ويې ويل:

\_ ته او دا جونگره مې ټوله دنيا ياست.

يوه شپه مې غاړه سره شوه، کيناستم، غوږ مې ونيو، له پورته څاڅکې راتوييدل. لاسي  
بتی مې چت ته ونيوله، بام څڅېده.

د زرو تود لاس مې له خپلې غاړې ليرې کړ، ور مې کتل، ويده وه.

د باندې ووتم، باران اورېده. بام ته وختم، څو ځايه مې د بوټ پر تلي زور راووست. پر  
زينه مې پنبه کېښوده، زړه مې خولې ته راغی. ليرې د ونو په مينځ کې سپينه رڼا  
گرځېده....

په څير مې ورته وکتل، کله کله به د ونو له چولو د لاسي بتی تېره رڼا راووته.

په بېره کوټې ته ننوم، ټوپک مې راواخيست، د زرو خوبولى غږ مې واوږد:

\_ څه خبره ده؟

ومي ويل:

\_ هېڅ، له جونگرې راونه وځي.

لارم، د چهارمغز ونې ته مې ولي ولگول. تياره وه، خپل لاسونه مې نه ښکارېدل.

ټوپک مې مخامخ ونو ته ونيو، د ميل پر سر د ستورو سپينه نړۍ رڼا پرته وه.

ښه شېبه کيناستم، له غره مې سترگې نه اړولې. وخت ووت، رڼا نه وه.

بېرته جونگرې ته راغلم، زرو په وارخطايي وويل:

\_ اېر و؟

\_ نه.

يوه شېبه غلې وه، بيا يې وويل:

\_ نو ولي د باندې ووتې؟

\_ باران دی، کوټه څڅېدله.

ويي ويل:

\_ ما خو د بام پر سر درې وانه وږېد، او بل، ټوپک دې څه کاوه؟

د زرو تر څنگ پرېوتم. ومي ويل:

\_اوس ويده شه.

راونبوييده، لاس يي په غاړه کي راواچاوه.

شبهه وروسته خوب يووړه، خو ما تر ډېرو چورتونه وهل، په غره کي رڼا يي څه نه وه. سهار مې اوږه وخوځېده، په بېړه مې ټوپک ته لاس ور وغځاوه. سترگې مې رڼې کړې، زرو وه، ويل يي چې واوړه اورېدلې ده.

د باندې ووتم، د ونو پر سرو او ژېړو پاڼو سپينه واروه پرته وه. شبهه وروسته لمر راوخوت، تر غرمې يي واوړه ټوله کړه، يواځې د غرونو څوکې سپينې وې. ماسپنين غره ته وختم، د بېگانې رڼا په ځايونو وگرځېدم، نښې نه وې، مخکې لارم، زړه مې ولېږد، يوځای د سگريټو ډبې پروت و.

راوامې خيست، تش و، خو تازه ښکارېده.

بېرته لاندې کښته شوم، له ليرې مې جونگرې ته وکتل، له دودکشه تور لوگي پورته کېده.

منډه مې واخيسته، يو ځای د ټوپک کنډاغ پر تېره ولگېد، لاندې ولوېد. ورغلم، بند يي شکېدلی و.

په يوه سا مې ځان تر کوټې ورساوه، پر اور مې ډکه کاسه اوبه تشې کړې. زرو په حيرانۍ راته کتل... تر لاس مې ونيوله، کوټې ته ننوتو، د زرو سترگې رډې راختلې وې.

ومي ويل:

\_په کور کي مو چا سگريټ څکول؟

زرر په حيرانۍ راته کتل...

له جېبه مې د سگريټو تش ډبې را وايست، ومي ويل:

\_دا مې په غره کي وموند.

د زرو لږزانده گوتې ور وغځېدې، ډبې ته يي په ځير ځير وکتل، کېناسته.



زنګنونه مې پر غولي ولګول، زرو ته مې وکتل، رنگ يې ژېړ و، لکه تازه چې له خاورو راوتلې وي.

د زرو اوږو ته مې ټکان ورکړ، ومې ويل:

\_\_ووايه، په کور کې مو چا سګريټ څکول که نه؟

شونډې يې ورپېدې:

هو، تره مې، تر ټولو مشر دی، زما تر پلار هم، مشر تره مې کټ مټ همداسې سګريټ څکوي، شنه ليکه لري.

پر دېوال پورې مې ولي ولګول، ومې ويل:

\_\_بيګا مې په غره کې رڼا وليده.

زرر نېغ راته وکتل، په سترگو کې يې اوښکې ډنډ وې، بېرته يې سر وڅړېد.

ورغلم، د هغې سر مې په خپل ټټر پورې ولګاوه، ومې ويل:

\_\_بايد له دې ځايه لاړ شو.

زرر په غريو کې وويل:

\_\_مشر تره مې د ډبرې زړه لري.

ومې ويل:

\_\_اوس دا خبرې پرېږده، هله نو، د کار شيان راټول که.

ويې ويل:

\_\_پر ډبرو مې کالي هوار کړي.

ومې ويل:

\_\_کالي به زه راټول کم.

د باندې ووتم، پرېولې جامې مې په يوه ټکري کې وتړلې.

ډز شو، له تېرې سره سپرغی پورته شوه. پرېوتم، زرو لوڅ سر د باندې راووته، ټکری

يې په غاړه کې پروت و، چيغې يې وهلې.

منڍه مې ور واخیسته، دوهمه مرمۍ په دروازه ولگېده. سر مې ټیټ کړ، زرو چیغه کړه، ور ومې کتل، په هوار میدان ولاړه وه. په بېره ورغلم، تر لاس مې ونیوله، د یوې تېرې شاته کېناستو. جونگرې ته مې وکتل، دروازه خلاصه وه، ټوپک دېوال ته ولاړ و.

زرر چیغه کړه!

\_ تره مې دی.

مخامخ مې وکتل، څوک مې ونه لیدل.

دواړو د سیند خواته منډه کړه، ډزې ونه شوې.

د سیند له غاړې سره لاندې لاړو، دواړو تېزې منډې وهلې، گڼو ونو ته ننوتو. کېناسو، زرو تېزه ساه وهله... خپلې کینې لوڅې پښې ته لاس نیولې و. سرې وینې ترې تلې. خپل لستونې مې کش کړ، له اوږې را بېل شو، د زرو پښه مې وتړله، هغې په غریو کې وویل:

\_ درې کسه وو، مشر تره مې پکې وپېژاند، هغه تل ژېړ هندوستانی پاچ ( یو ډول لونگی ده ) ترې.

خپل بوټونه مې وایستل، د زرو پښې مې ور واچولې، بوټونه ارت ول.

زرر مې تر مټ ونیوله، ومې ویل:

\_ راځه، دا ځای خطرناکه دی.

لوڅې پښې روان شوم، ځای ځای به تېرې ډبرې بڼې نه لگېدې.

تگ مو ورو و، زرو په ازادو بوټونو کې سمه نه شوای تلای. په لندو ځایونو کې به پلونه رانه پاتې کېدل....

مانبام واورو ته ورسېدو، همالته د ونو په مینځ کې کېناستو.

زرر زما پر اوږه سر کېنود، سوړ اسویلی یې وایست، وې ویل:

\_ انسان پیدا شو، خوشالي ولاړه.

د هغې تر ملا مې لاس راوگرځاوه، له خپل ځان سره مې ولگوله، ومې ویل:

\_ تر اوسه خو لا نه یم مړ .

زما پر اوږه یې خپلې گوتې ټینګې کړې . ژامې یې وکړېدې، ورو یې وویل:

\_ مشر تره مې هېڅ زړه سوی نه لري، یو ځل زموږ کوچیني مزدور پسونه پېول، پام یې نه و، پسونه د رشقې پټې ته ورغلی ول، ټنډ شول، یو ایله تر چارې ورسید، تره مې د مزدور غبرګې پښې ور ماتې کړې.

څه مې ونه ویل، دواړه غلي وو، د زرو ژامه کړېدله....

خپل واسکت مې وایست، د زرو پر اوږو مې ور واچاوه. زړه یې نه و، ویل یې چې یخني ده، ته خپله به یوه کمیس کې یې، خو زما ټینګار غلې کړه.

ماخستن سوږ باد راوالت، سخته وه، یوه ژور ځای ته ور کښته شوو، اور مې بل کړ.

ټوله شپه وینن وم، د پانې په لویدو به مې هم څلورو خواوو ته کتل...

سهار وختي بېرته سیند ته کښته شوو، چاره نه وه، پورته واورې وې، نږدې ابادي ته همدا لاره تللې وه.

یو ساعت مو مزل وکړ، پلونه پاتې کېدل....

یو ځای ودرېدو، زرو ته مې وویل:

\_ که تر سیند ها غاړه واورو، نو پیدا کېدل به مو سخت وي.

زرر سپینو څپو ته کتل...

ومې ویل:

\_ گوره، په دې ځای کې اوبه تنګي راغلي دي، تېرې یوبل ته نږدې ښکاري، ټوپ

دومره سخت نه دی، مازې، لږ زړه غواړي.

زرر غلی وه.

ومې ویل:

\_ سمه ده، لومړی به یې زه وازمایم، که سخته وه، بېرته به خپله لار وهو.

زرر تر لاس ونيولم، په سترگو کې یې راته ویل چې نه، خطر لري.

ومې خندل، لومړی تېرې ته مې ور ټوپ کړل، ودرېدم، د تېرې دواړو غاړو ته سپین ځگونه روان ول.

زرر ته مې وکتل، رډې سترگې یې راته نیولې وې. دوهمې تېرې ته مې ټوپ کړل، پښه مې وښویده، لاس مې د تېرې راوتلې ژۍ ته ور وغځاوه، تېرې ته ور پورته شوم. درېمې تېرې فاصله درلوده، نه کېده. زرر مې د لاس په اشاره پوه کړه چې بېرته در گرځم.

ناڅاپه مې ښی اوږه وسوځېده، ډز شو، سترگو مې کار پرېښود، پر ځگنو اوبو ورغلم. بدن مې سوږ شو، سترگې مې پرانیستې، اوبه وې، واړه ډومبکان ( پوقانې ) پورته ختل... غوږونه مې ډب ول....

لاس مې وخوځاوه، اوبو کښته وړم. یو ځای مې پښه پر ځمکه ولگېده، زور مې ورکړ، سر ته راوختم، بېرته ډوب شوم، پر سترگو مې سرې اوبه راغلې. دواړه پښې مې پر ځمکه ولگېدې، سر مې له اوبو پورته کړ، زور پرته وه، ژېړ پاچ پر سر سرې د ټوپک پر کنډاغ وهله....

بېرته ډوب شوم، تر یوه وخته مې لاس او پښې وهلې، بیا مې څه نه دي په یاد. یو وخت مې اوږې درد وکړ، پر سترگو مې زور راووست، نه خلاصېدې، ټوخي واخیستم، کارغه کاغ کړل، والوت، ټټر مې سپک شو.

سترگې مې پرانیستې، کارغه نږدې راته ناست و، مښوکه یې په وینو سره وه. مخامخ مې وکتل، تر تېرو لوڅو ور هاخوا د سیند سپینې څپې پر تورو تېرو لگېدلې. سر مې پورته کړ، په اوږه کې مې څړیکه شوه. لاس مې ورووړ، گوتې مې سترگو ته ونيولې، سرې وې.

په زحمت کېناستم، پښې مې په اوبو کې وې. اړخ ته مې وکتل، د سیند پر غاړه یوې ړنگې ونې ته پروت وم.

پر کبڻه څنگله مې زور راووست، بېرته ولوبدم، سترگې مې پټې کړې، ټټر مې دروند شو، ور مې کتل، تورې بڼکې وې. خوځېدم، کارغه والوت. کاغ، کاغ، کاغ... پورته مې وکتل، په شنه اسمان کې تور ټپوسان تاوېدل. اوږې ته مې وکتل، درې، څلور گوتې لاندې سورۍ وه. ورمېر مې کوږ کړ، مرمۍ وتلې وه.

بل لستونۍ مې را پرې کړ، اوږه مې وتړله، غوټه مې پر غاښونو ټينگه کړه. ولاړ شوم، سر مې وگرځېد، يوه راوتلې تيرې مې ونيوله. يوه شېبه کېناستم، کارغه رډ رډ راته کتل...

د سيند له څنډې سره زانگې وانگې پورته لارم، ځای ځای به سر راباندې وگرځېد، دمه به مې ونيوله، بېرته به روان شوم... يو ځای ودرېدم، په شگو کې زما زاړه بوټونه پراته وو. شاوخوا مې وکتل، په گڼو پلونو کې د لوڅو پښو پلونه ښکارېدل.

پرېوتم، لپه مې د زرو د پلونو له شگو ډکه کړه، په زړه پورې مې ونيوله، چيغه مې کړه! پرررر شو، له نږدې ونې گڼې مرغۍ والوتې.

په پلونو پسې لارم، پلونه غره ته ختلي وو، نه کېده، پښې مې مړې وې، نه راسره تلې. کېناستم، د زړه له اخلاصه مې وژړل.

غرمه جونگرې ته را ورسېدم، هر څه په خپل ځای پراته وو.

سترگې مې پټې کړې، زرو چيغې وهلې، ژېړ پاچ پر سر سړي د ټوپک پر کنډاغ وهله...

ټوپک مې راواخيست، سر مې وگرځېد، پر دروازه ورغلم، درب مې واورېد، نور په ځان نه يم پوهېدلی.

يو وخت مې سترگې رڼې کړې، تياره وه، خلاصه دروازه باد وهله... ور مې پورې کړ، د اېر په پوستکي کې مې ځان ونغښت.

سهار مې د تېرې ورځې پاتې شوې سړې وربجې له اوبښکو سره وخوړې.

وروسته مې تبه شوه. اوږې مې درد کاوه. څلروېشت ساعته مې زگیروي ختل، د زرو څېره مې له سترگو نه لیرې کېده. درې ورځې ووتې، د ولاړېدو سېکه نه وه راپاتې، خو زړه مې لا ژوندی و، د زرو مرگ مې په ذهن کې هم نه را تېرېده. یو سهار د باندې ووتم، په شنه اسمان کې سیوری راباندې راغی، پورته مې وکتل، زړه مې د پنبو تلو ته ورسېد، تر لمر لاندې ډله تپوسان راگرځېدل. منډه مې واخیسته، اوږې مې درد وکړ، ور ومې کتل، سره ورغلی تپ بهرته خلاص شوی و، وینه ترې راوتله. پورته وختم، له یوې گنې ونې څو کارغان او تپوسان والوتل... اه خدایه! زرو په یوه ښاخ پورې راڅرېدله. پر سر او اوږو یې کارغان ناست وو. سړی غلی شو. کېناست، طوطي ته یې وکتل، غریو واخیست، ویې ویل: زرو یې په خپل ټکري زندی کړې وه، سترگې یې نه وې. اه! زرو.

(۸)

سړي د طوطي پټو سترگو ته ور پو کړل، په خوند یې وویل:  
\_راځه، نن به په پوڅکیو پسې وگرځو.

د باندې ووت، اسمان برگ و، په ونو کې رنگارنگ مرغۍ چونډې...  
 غره ته وخوت، په تگ کې یې د ونو بېخونو ته کتل... یو ځای کېناست، یوه توره وره  
 پوڅکۍ یې په خپلو گوتو کې وسولوله، گوتې یې پزې ته ور وړې، ویې ویل:  
 \_سور بوی ترې ځي، پوهېږې! زرو په پوڅکیو بڼه پوهېده، ویل یې چې ځینې  
 پوڅکۍ زهرې وي.  
 ولاړ شو، مخکې لاړ، یوې ونې ته کېناست، په خوند یې وویل:  
 \_دې ته وایې پوڅکۍ.  
 غوټه تکی سپینې پوڅکۍ یې راوشکولې، وچ لرگي یې راټول کړل، سیند ته کښته شو،  
 کېناست، پر لښته پیلې پوڅکۍ یې اور ته ونيولې. شېبه وروسته یې په ډکه خوله  
 وویل:  
 \_زرر به په غوږو کې اجبې پوڅکۍ پخولې، بس، لاس یې خدایي خوند درلود، له  
 مړښته به وتلی وم.  
 غلی شو، ویې ویل:  
 \_دا هم بڼې دي، خوندنه لري، خو گېډه مړوي.  
 په شگو کې اوږد وغځېد، سور اسویلی یې وایست، ویې ویل:  
 \_طوطي! ته ووايه! زرو به راته گوري؟  
 غلی شو.  
 یوډم یې وخنډل:  
 \_یا به یې نه يم په یاد.  
 بېرته یې تندۍ تریو شو:  
 \_نه، پر هغې گران وم، زما له پاره یې هر څه پرېښودل.  
 ټوخي واخیست، سا یې بنده شوه، پر اړخ را واوښت، له خولې یې وینو داره وکړه.  
 یوه شېبه غلی و، بیا یې سور اسویلی وایست، ویې ویل:  
 \_ونې ته وختم، د زرو غاړې ته ور لوډلې غوټه نه خلاصېده.

پنبه مې وښوېده، د زرو پر جسد ورغلم، لاس مې ښاخ ته ور واچاوه، کړس شو، دواړه لاندې ولوېدو.

سترگې مې رڼې کړې، په غاړه کې مې د زرو سور لاس پروت و. کېناستم، د زرو سر مې په خپل ټټر پورې ونيو، چيغه مې کړه، له خولې مې سرې وينې باد شوې.

سرې غلې شو، پر خپله خوله يې لستونې تېر کړ، ويې ويل:

يوه تېره ډبره مې راواخيسته، خو ډېرې خاورې مې په نوکانو وکېندلې، يو ساعت، دوه ساعته، درې ساعته... نه پوهېدم. يو وخت قبر جوړ و. سخته وه. زرو به مې څنگه تورو خاورو ته ورکوله.

سل زړونه مې سره وتړل، د زرو پر نازک بدن مې خاورې واړولې.

جونگرې ته ننوتم، نوکانو ته مې وکتل، خاورې او سرې وينې سره گډې وې.

ولې ژوندی وم؟ هېڅ! ټوپک مې خپل زړه ته ونيو، خو لنډ پښيماڼه شوم، دليل مې وموند. زه به مړ وم، د زرو قاتل به ژوندی گرځېده! نه، زړه مې کله منله.

وخت ووت، غزني ته تگ روغ صورت غوښت، خو زما د اوږې ټپ لانه و ښه شوی.

ورځې تېرې شوې، د باندې نه وتم، لويه توره به مې دا وه چې د خوړو له پاره به مې څه وموندل.

درې شواروزه اوږه او ورېده، تر گز لوړه وه، د شپې به د ونو د ښاخونو کړساخته، د يخني او درني اوږې تاب يې نه درلود.

لېوان لمنو ته راکښته شول، اجبه وه، دوه ځله مې په خپلو سترگو وليدل، خو نه يې خوړم، په تشو هډوکو به يې څه کول! نه پوهېږم، يا به يې خوا راته بډېده...

په حوت کې مې د اوږې ټپ ښه شو، خو د زړه زخم د جوړېدو نه و.

يو سهار مې ټوپک راواخيست، له جونگرې ووتم، شپه مې يوه کلي ته ورسوله، بل ماښام د نورستان په مرکز کې وم.

سهار مې په هوټل کې ټوپک سره خلاص کړ، د ورو په پلاستيکي بوجی کې مې وتاړه.

د ترور کور مې له موټره وليد، د زرو خبرې مې په ذهن کې راوگرځېدې:



" ترور او د ترور ناوې دې په حويلۍ کې جامې مينځلې، ما کوټه جارو کوله، د ترور زوی دې راغی، غبر يې رانه وگرځوله، پورې مې واهه، ورته ومې ويل چې له کوټې ووځه، که نه نو چيغې وهم، گړندي گامونه يې واخيستل، خو په وره کې يې نوک ونيو، راياده يې کره چې دومره ځان پاک پاک مه نښه، که مرداره نه وای، نو له کامران سره به نه راتښتېدې.

داسې ځای نشته چې هلته انسانان نه وي؟ "

اوره مې و خوځېده، د څنگ بوډا له تېرو يادونو راوگرځولم، ويې ويل:

\_ کومې جنازې ته ځې؟

په حيرانۍ مې ورته وکتل.

بوډا وويل:

\_ له ډېر وخته راهيسې مې درپام دی، له سترگو دې اوښکې څاڅي.

څه مې ونه ويل.

مانښام جلال اباد ته ورسېدم، بله غرمه په غزني کې وم.

ټوله لار چا تلاشي نه کړم، زړه مې ډاډه و، دومره پوهېدم چې په ښکاري ټوپک کار نه لري.

د ولسوالي د موټرو په اډه کې مې مول وواهه. ساعت وروسته په بازار کې وم.

له ليرې مې د پلار د نجاري دوکان ته وکتل، بند و.

د څنگ قصاب ته ورغلم، قصاب يوه لوی ورون ته چاره نيولې وه. پرته له دې چې راته وگوري ويې ويل:

\_ بيا راغلې؟ درته ومې ويل چې په پيسو پسې مازديگر راشه. تر اوسه مې لا پوره سودا نه ده کړې.

غلی وم.

قصاب راته وکتل، ويې خندل:

\_اه! وښنه، د بل چا گومان مې درباندي وکړ. سهار مې يو سخوندر په پور ترې واخيست، ورته ومې ويل چې مازديگر دې په پيسو پسې...  
يودم غلی شو. زما سترگو ته يې په ځير ځير وکتل.  
مول مې خلاص کړ، قصاب يو گام شاته لاړ، چاره ترې ولوېده. لاس يې پر دخل ولگاوه.

ومي ويل:

\_زه يم، کامران.

د قصاب سترگې رډې راختلې وې، کليمې يې ويلې....

تر مټ مې ونيو، يوه شېبه يې په څېر څېر راته وکتل، وروسته يې يودم غېر راکړه.

قصاب تر ډېرو ژړل. غاړه مې لنده شوه، اوښکې يې تودې وې.

بيا يودم شاته شو، پر مخ يې کلکه څپېره راکړه. کېناست، خپل سر يې په غبرگو لاسونو کې ونيو.

ومي ويل:

\_پلار مې ولې دوکان ته نه دی راغلی؟

غلی و.

مخامخ ورته کېناستم. پر اوږه مې يې لاس کېښود، ومې ويل:

\_پلار مې ښه دی؟

نېغ يې راته وکتل، سترگې يې سرې وې.

يودم ولاړ شو، د دوکان دواړه پلې يې سره وروستي.

دېوال ته ودرېد.

ومي ويل:

\_پلار مې...  
چيغه يې کړه!

\_پلار دې زاړه ترکه شو، ستا له لاسه...  
...

پر سترگو مې تياره راغله، قصاب غبرگ لاسونه راوغځول. لوېدو ته يې پرېښودم. دواړه تر ډېره غلي وو. وروسته قصاب راته وويل چې د حاجي نواب مشر زوی خلکو ته ويلي و چې د کامران او زرو كيسه نوره ختمه شوه، اوس به يې مري د نورستان د ځنگلونو لېوانو خوړلي وي. بس، دا خبره دې تر پلاره راورسېده. نيم ساعت وروسته د اړه شويو تختو پر سر مړ پروت و.

مازديگر څلور بجې له قصاب سره د هغه کور ته لاړم. کور يې بازار ته نږدې و. د ميلمنو په کوټه کې مې مول خلاص کړ.

ماخستن د قصاب له خبرو پوه شوم چې د زرو مشر تره ته په کور کې ناسته چندان خوند نه ورکوي، هر سهار په خپله شخصي سره کرولا کې د ولسوالي بازار ته ځي، په يوه او بل دوکان ناست وي. غرمه سودا واخلي او ډوډۍ کور ته رسوي. له قصابه مې د پلار د قبر نښه وپوښتله. لنډه يې راياده کړه چې ستا کشر ورور ته نږدې پروت دی.

د قصاب له کوره د سهار په خره کې ووتم. يخني وه، هواره توره ښکارېدله، خو د ناور وچ او سپيره غر تر لمنې پورې سپين و.

له نيم ساعت مزل وروسته خامې لارې ته نږدې په لغړو ونو کې کېناستم.

هوا توده شوه، يو تونس موټر زانگي وانگي تېر شو. بيا تراکتور راغی، په ټپله کې يې غټه برگه غوا ولاړه وه. په لکۍ پورې يې د نظر وچ له پاره سرې ټوټې راڅرېدې.

وروسته دوه کسان را ښکاره شول، په ملا کړوپ بوډا د يوه واړه ماشوم لاس نيولی و، ماشوم زورونه وهل، خو بوډا په ځان پسې کشاوه.

رانږدې شول، څلور هډوکي ډنگر ماشوم په يوه زاړه کيميس کې و، مخ او لاسونه يې تک تور ښکارېدل. بې واړه يې ژړل... په ژړا کې به يو وار ودرېد، پښې به يې پر ځمکه ووهلې، چيغه به يې کړه:

بابا! نه ځم، حاجي مامد اکا مې په سره کوټه کې يواځې ویدوي، د شپې مې سر ته سپين پېريان ولاړ وي...

بودا به تر لاس کش کر، په غوسه به یې وویل:  
 \_وه د کرزي زویه، په پردۍ مزدورۍ کې پاچاهي غواړې، مور او خويندې به دې څه  
 خوري؟ له حاجي مامد سره مې په دوو خروارو غنمو مزدور کړی یې. که بیا  
 راوتننېدې...

دواړه مې تر مخ تېر شول، د ماشوم ژړا تر ډېره اورېدل کېدله...  
 سر مې یو دم ټیټ کړ، د پولیسو یوه رینجره په تېزۍ تېره شوه، شاته د ناستو دوو  
 عسکرو مازې سترگې مالومېدې، ځانونه یې په خړو کمپلو کې پېچلي وو.  
 یو نارینه ډډ غېر راغی، ور ومې کتل، په سړي پسې یوه ښځه روانه وه، ښځې په وورني  
 کې تړلی ماشوم په غېر کې نیولی و. یو ځای کېناسته، سړی ورته ونه درېد، ښځې په  
 خواره خوله وویل:

\_خیر دی، نه شم تلای، یو موټر راوغواړه، له لنگونه کې درې ورځې نه دې وتلې....  
 سړی وپوړېد:

\_د سې لورې، که شپږ وارې غوا هم لنگه شوې وای، یو سخوندر خو به یې پیدا کړی  
 وای، خو تا شپږ سره لوني وزېږولې...  
 دواړه مې تر مخ تېر شول، ښځه زانگې وانگې روانه وه...  
 ناڅاپه مې زړه ولږېد، یوه سره کرولا راغله.  
 د موټر مخې ته مې ځان ور واچاوه، ټوپک مې ورته ونيو.  
 ښځو او ماشومانو چيغې کړې.

تنکی ځوان له موټره راووت. سترگې یې رډې راختلې وې. په زحمت یې وویل:  
 \_طالبه وروړه، دوکاندار یم، زبانه دي، ډاکټر ته یې بیايم.  
 منډه مې واخیسته، تر نږدې پخځې واوښتم. لېرې د غونډۍ په لمنه کې پر یوه هواره  
 ډېره کېناستم.

لارې ته مې وکتل، تر نهو بجو څو موټر تېر شول، خو سره کرولا مې پکې ونه لیده.

یوولس بجې د خپل کلي په هدیره کې وم. د پلار د قبر پر سر پرته سپینه ریتاره لا تازه ښکارېدله.

سخته وه، پلار، مور او کوچینی ورور. ټول په یوه کتار پراته ول. د پلار او مور د قبرونوتر مینځ اوږد وغځېدم، لمر تود و، تر دوو بجو خوب یووړم. پاتې ورځ مې هم په هدیره کې تېره کړه. ماښام تیاره کلي ته لاړم. کور ته لوی کولپ ور لوېدلی و. تر دېوال واښتم. د کوټې دروازه خلاصه وه. لاسي بتی مې بله کړه، پر فرش او توشکو خاورې پرتې وې. د پلار بېستن مې پر سر راکش کړه، د پلار د وجود بوی ترې ته. خوږ و. د ملا تر اذان مخکې مې کلی پرېښود، لږه وه، لمر ختو ته په گڼو لغړو ونو کې کېناستم.

وار له واره مې سره کرولا ولیده، را نږدې شوه، ژېړ پاچ او ډیل بربتونه مې وپېژندل. له ونو را ووتم، ټوپک مې ورته ونيو. موټر ودرېد، سړی راکښته شو. وېرېدلی راته ودرېد.

د ټوپک نلی مې د سړي مخ ته سیخه کړه، گوته مې ولږزېده، اه! پر مخ به مې څنگه ویشته؟ سترگې یې زرو ته شوې وې. ټوپک مې یوه لوېشت ټیټ کړ. سړي په خواره خوله وویل: \_ څه گناه؟ څه خطاه؟ ته څوک ...

ډز شو، د باروتو سوځېدلی بوی راباندې راغی، سړی پر اړخ ولوېد، د کارتوس غټه چره یې تر زړه ختلې وه.

کېناستم، ومې ژړل، ومې ژړل، ومې ژړل... روان شوم، هېڅوک نه و.

په بازار کې مې یوه تړلي کانتینر ته ولي ولگول، شاوخوا مې وکتل، د نږدې کلیو د کورونو له دودکشونو تورې لوخړې پورته کېدې، د تودې ډوډۍ بوی راته.

فکر په مخه کړم، سلگونه کيلو متره لري، د نورستان په ځنگلونو کې ټوله دنيا رانه پاتې وه.  
اه! زرو به مې څنگه يواځې پرېښودله....

(۹)

نرم باران اورېده... باد د جونگرې له خلاصې دروازې ټکا ايسته... لاندې، په دره کې د سيند د اوبو شنهاری خوت....  
سړي د زرو پر قبر خپله زنه ايښې وه، سترگې يې پټې وې، د پراته مړه طوطي د ټټر په مړو، لندو بڼکو کې يې گوتې وهلې... د سړي خوله او خولې ته نږدې، د قبر پر سر واړه گلان په وینو سره ول....

(پای)

۱۳۹۴ ل کال، د جدي د مياشتې يوولسمه